

# కార్మిక లోకం

మాసపత్రిక


సంచిక : 3

సంపుటి : 29

మార్చి - 2016

రూ.7/-


మార్చి 8 అంతర్జాతీయ మహిళా దినోత్సవం



రాజ్యాంగ పరిరక్షణ - సమాన హక్కుల సాధనకై కదలండి



వివక్షపై ఎలుగెత్తితే "జాతి వ్యతిరేకులు"



దోపిడిని ప్రశ్నిస్తే "దేశ ద్రోహులు"





# ప్రగతి పథంలో ఒంగోలు డెయిరీ ప్రకాశం మిల్క్ ప్రొడ్యూసర్ కంపెనీ లిమిటెడ్

**ఒంగోలు - 523002, ఆం.ప్ర.**  
ఫోన్: 08592-231204, 234205,  
ఫ్యాక్స్: 08592-2344919

**అంతర్జాతీయ  
మహిళా దినోత్సవ  
శుభాకాంక్షలు**

- రాష్ట్రంలో ఎక్కడా లేని విధంగా ఉత్పత్తిదారులకు అత్యధికంగా పాలు కొనుగోలు ధర చెల్లింపు.
- గాలికుంటు మరియు గొంతువాపు వ్యాధి నివారణకు 50శాతం రాయితీపై పశువులకు వ్యాధి నిరోధక టీకాలు.
- పాల ఉత్పత్తి పెంచుటకు రైతులకు 50శాతం రాయితీపై మేలు జాతి పశుగ్రాస విత్తనాల సరఫరా,
- పాల ఉత్పత్తిదారులకు పశువుల కొనుగోలుకు సత్వరమే ఋణ సదుపాయము కల్పించుట.
- మేలు జాతి పాడి పశువుల అభివృద్ధికై 50శాతం రాయితీతో ముర్రాజాతి విత్తనపు దున్నపోతులను సంఘములకు సరఫరా. పశువులకు ఉచిత వైద్యం కోసం ప్రతిరోజు గ్రామాలకు వైద్యులను పంపడం జరుగుతుంది.
- 2011-12 వరకు 2013-14 వరకు నాబార్డు ఋణ పథకము ద్వారా పాడి గేదెల పంపిణీ చేయబడిన 1221 మంది లబ్ధిదారులకు రూ. 3,05,25,000/-లు సబ్సిడీ పంపిణీ చేయడమైనది.
- జిల్లా డెయిరీ ఆధ్వర్యంలో ఉన్న భూమిలో పశుగ్రాసం పెంచి ఉత్పత్తిదారులకు ఉచితంగా పంపిణీ చేయడం జరుగును.
- రాష్ట్రంలో మెట్టమెదటి సారిగా అత్యవసర పశువైద్యుల సేవల కోసం 3 అంబులెన్స్లతో వైద్యసౌకర్యం కల్పించుట జరుగుచున్నది.
- జిల్లా డెయిరీ ఆధ్వర్యంలో ముర్రాజాతి పడ్డలను పెంచి అసలు ధరకే ఉత్పత్తిదారులకు పంపిణీ చేయుట.
- జిల్లా డెయిరీ నుండి బహువార్షిక పశుగ్రాస వంగడాలు సివో3, సివో4 మరియు ఎస్ఎస్జి 898 విత్తనములు సరఫరా చేయుట జరుగుచున్నది.
- పెరుగు (Curd), కోవా (Kova), మజ్జిగ (Butter milk), వెన్న మొదలగు నాణ్యమైన పాల ఉత్పత్తులను వినియోగదారులకు అందజేయుట.
- జిల్లాలో జిల్లా డెయిరీకి వంద కిలో మీటర్ల దూరం పైబడిన చోట్ల దాదాపు 10 బల్క్ మిల్క్ కూల్ర్స్ ఏర్పాటు చేయుట.
- 50శాతం సబ్సిడీ పై పాల సహకార సంఘములకు పశువులకు నియంత్రించటకు ట్రైవిస్ల సరఫరా.
- జనశ్రీ భీమాయోజన పథకం, పాల ఉత్పత్తిదారులు, సహకార సంఘముల / సేకరణ కేంద్ర సిబ్బందికి సంక్షేమార్థము 1.11.2014న ప్రవేశపెట్టబడినది. ఈ పథకమువలన సహజ మరణము చెందినవారికి రూ. 40,000/-లు, ప్రమాదంలో కాలు, చెయ్యి దెబ్బతిన్న వారికి రూ. 85,000/-లు ఇన్సూరెన్స్ కంపెనీ వారిచే చెల్లించబడును. నమోదు కాబడిన సభ్యుల పిల్లల చదువుకు స్కాలర్షిప్ కూడా చెల్లించబడును. దీని కాలపరిమితి ఒక సంవత్సరము.



**చల్లా శ్రీనివాసరావు**

**చైర్మన్**



**మేడా శివరామయ్య**

**మేనేజింగ్ డైరెక్టర్**

**తల్లిపాలు బిడ్డకు శ్రేష్టం - ఒంగోలు డెయిరీ పాలు అందరికీ శ్రేష్టం**



# కార్తిక లోకం

సి.వి.టి.యు. ఆంధ్రప్రదేశ్ కమిటీ మాసపత్రిక

సంపుటి : 29  
సంచిక : 03  
విడి ప్రతి వెల : రూ. 7/-  
సం. చందా : రూ. 75/-

## విషయసూచిక

సంపాదకీయం	3
బొమ్మలు చెప్పిన కథ	4
ఈ మాసం కవిత	5
వినిమయ ధరల సూచిక	7
కవర్ పేజీ కథనం	8-10
అంతర్జాతీయ మహిళా దినోత్సవం	11
కార్తికులు చట్టాలు	12
అగ్రిమెంట్లు	13
మారుతీ తరహా దోపిడీ	14, 15
జీవో సమాచారం	16, 17
మనువులూ, గోబెల్స్	18, 19
కార్తిక తరంగాలు	20, 21, 22
శ్రామిక మహిళ	23
జిల్లాల్లో కార్మికమాలు	24, 25, 26
రాయలసీమ పరిస్థితి	27
భవన నిర్మాణ కార్మికులు	28
కార్మికులు, పోరాటాలు	29
కథ	30, 31, 32
ఆర్థిక సర్వే	33

అడ్రస్ :

నందూరి ప్రసాదరావు భవన్,  
24-24-14, రజకవీధి,  
దుర్గాపురం, విజయవాడ-3

సెల్ : 9490300371- 0866-2442988

మేనేజర్ : పి. రోజా

ఎడిటోరియల్ బోర్డు :

ఎస్. పుణ్యవతి, పి. అజయ్ కుమార్,  
కె. ఉమామహేశ్వరరావు, ఎ.రఘునాథరెడ్డి

ఎడిటర్ : కారుసాల శ్రీనివాసరావు

## సంపాదకీయం

### మతోన్నాదుల ఆగడాలపై కలసి పోరాడుదాం

భారత రాజ్యాంగానికి మూలస్థంభాలయిన ప్రజాస్వామ్యం, లౌకికతత్వం, సమాఖ్యవిధానాల పై హిందూ మతతత్వ శక్తులు దాడికి పూనుకున్నాయి. సామాజిక న్యాయం, భిన్నత్వంలో ఏకత్వం అనే మన సాంప్రదాయాలు మంటగలుస్తున్నాయి. చివరకు ప్రాథమిక హక్కులపై కూడా హరించి వేస్తున్నారు. మహాత్మాగాంధీని హత్య చేసిన గాడ్సేను పూజించే శక్తులు జాతీయత గురించి మాట్లాడటం విద్వారం. సంఘ పరివార్ వెనక ఉండి నడుపుతున్న బిజెపి ప్రభుత్వం అధికారం చేపట్టినప్పటి నుండి మైనారిటీలు, హేతువాదులు, ప్రగతిశీల వ్యక్తులు, వామపక్షాలు వారి దాడులకు లక్ష్యంగా ఉన్నాయి.





తమకు నచ్చిన ఆహారపు అలవాట్లు, మతాచారాలు, సంస్కృతీ సాంప్రదాయాలనే ఇతరుల మీద అప్రజాస్వామికంగా, నేరపూరితంగా రుద్దుతున్నారు. ధభోల్కర్, పన్నారే, కల్బుర్గి లాంటి మేధావులను చంపేశారు. ఈ శక్తులకు వ్యతిరేకంగా పోరాడుతున్న యూనివర్సిటీ పరిశోధక దళితవిద్యార్థి బలవన్మరణానికి కారణమయ్యారు. జాతి వ్యతిరేకులని, టెర్రరిస్టులతో సంబంధాలున్నాయనే తప్పుడు ఆరోపణలతో ఇద్దరు కేంద్రమంత్రులు తీసుకున్న చర్యలు ఈ మరణానికి కారణమయ్యాయి.

కొత్తగా ప్రగతిశీల ప్రజాతంత్ర భావాలు కలిగిన డిల్లీ జెఎన్ యూ విద్యార్థులు వీరి దాడులకు లక్ష్యంగా మారారు. చివరకీ శక్తులు వామపక్షపార్టీల కార్యాలయాలను కూడా వదిలి పెట్టలేదు. నకిలీ ట్వీట్ ఆధారంగా హింసాఖా మంత్రి రాజనాథ్ సింగ్ బాధ్యతా రహితమైన ప్రకటనలు చేశారు. జెఎన్ యూ విద్యార్థులు గొడ్డు మాంసం తింటాన్ని, మహిషాసురుని పూజించటాన్ని జాతివ్యతిరేకమైన చర్యగా చిత్రిస్తూ పోలీసులు నివేదిక ఇచ్చి తమ ప్రభుభక్తిని చాటారు. గొడ్డుమాంసం తినటం, మహిషాసురుణ్ణి పూజించటం జాతివ్యతిరేకం ఎలా అవుతుందో ప్రభుత్వం సమాధానం చెప్పాలి. ఈ ఆరోపణలు ఇందిరా గాంధీ కాలం నాటి అత్యవసర పరిస్థితిని గుర్తుకు తెస్తున్నాయి.


అకారణంగా జెఎన్ యూ విద్యార్థి సంఘం అధ్యక్షుడు కన్వయ్య కుమార్ పై ప్రభుత్వం దేశ ద్రోహం కేసు పెట్టింది. దీన్ని సాకుగా తీసుకుని కోర్టు బయట సంఘపరివార్ శక్తులు అతనిపై దాడి చేసేలా పురికొల్పింది. తమకు వ్యతిరేకంగా పోరాడారని మహాత్మాగాంధీ, అబ్దుల్ కలాం ఆజాద్, బాలగంగాధర్ తిలక్ లపై బ్రిటీష్ ప్రభుత్వం దేశద్రోహాలనే ముద్రవేసి ఇటువంటి కేసులనే పెట్టింది. ప్రజలెదుర్కొంటున్న ధరల పెరుగుదల, విదేశీ పెట్టుబడుల ప్రవేశం, కార్మిక చట్టాల మార్పులు లాంటి ముఖ్యమైన సమస్యలను పక్కదారి పట్టించడం కోసం బిజెపి ప్రభుత్వం పూనుకుంది. మేక్ ఇన్ ఇండియా పేరుచెప్పి దశాబ్దాల తరబడి పోరాడి భారత కార్మికులు సాధించుకొన్న హక్కులను హరించివేస్తున్నది. ఇలా రెండు వైపుల నుండి జరుగుతున్న ఈ దాడులను ఎదుర్కొని ప్రతిఘటించాల్సిన చారిత్రక కర్తవ్యం మనముండుంది.



# బొమ్మలు చెప్పిన కథ



శిక్షను లాయర్లే నిర్ణయించి అమలు పరిచారు సార్!






## కనువిష్య

మొన్న మేడమ్ గారి రైడ్రోపన్యాసం విన్నప్పటి నుండి నాలో చిన్న భయం మొదలైంది. కొంపతీసి నేనుగాని దేశద్రోహుల లెక్కలోకి రాను గదా అని. ఇదే మాట మా రూన్స్ తో (అంటే మా ఆవిడ) అన్నాను. దీనికి కారణం లేకపోలేదు.

అప్పుడెప్పుడో ఎస్టీఆర్ దానవీర సూరకర్ణ సినిమాలో దేవతలు దేవుళ్ళ జుగుప్సాకరపుట్టుపూర్వోత్తరాల్ని గుక్కతిప్పుకోకుండా తూర్పులు పట్టగావిని, ఓ నాలుగు ముక్కలు బట్టిబట్టి నోరూరుకోక వాళ్ళ దగ్గరా వీళ్ళదగ్గరా వాగేసి ఉన్నాను గదా. వీళ్ళల్లో ఎవరన్న ఉప్పందిస్తే నాగతి ఏంగాను.

“ముందు ఆ డైలాగులు రాసినోళ్ళు, పలికినోళ్ళ తర్వాత కదా మీ వంతు” అని ధైర్యం చెప్పబోయింది మా ఆవిడ. “వాళ్ళిద్దరూ ఇప్పుడు లేరు కదా” అని అంటుండగానే ఎదురుగా ఉన్న పుస్తకాల అరమరలో అడ్డంగా నిలబడి తాపిధర్మారావు దేవాలయాల మీద బూతుబొమ్మలు కనబడ్డాయి. పెరుమాళ్ మురుగన్ మనసులో మెదిలాడు. ఒక్క పరుగున వెళ్ళి తీసి వంటగదిలో మచ్చుబల మీద పెట్టేశాను. హమ్మయ్య అనుకునేలోపు మొన్ననే కొన్న ఇదండీ మహాభారతం గుర్తొచ్చింది. అది సరే అసలు అప్పుడెప్పుడో కొని అందరిచేతా చదివించిన రామాయణ విషవృక్షం? రావణాసురుడు ఉత్తముడనీ రాముడే అల్పుడనీ..

వామ్మో రంగనాయకమ్మకి ఏమన్నా అవనీ. ముందు మన సేఫ్టీ ముఖ్యం. లోపలెక్కడో ఉన్న ‘విషవృక్షాన్ని’ బయటకు లాగాను. ఇలా కాదని పాత లుంగీలో మూటకట్టాను. మధ్యలో ఎక్కడో త్రిపురనేని రామస్వామి చౌదరి తగిలాడు. పురాణ పాత్రలను తిరగేసి, బోర్లేసి చీల్చి చెండాడాడు కదా. పక్కనే పెరియార్. వీళ్ళందరికీ ఇట్లాంటి ఆలోచనలకు కారణమైన కోశాంబీ.. అందర్నీ కట్టకట్టి మూటలోకి తోసాను. ఇంతలో వంటగదిలో నుంచి రూన్స్ గొంతు ‘దేశమును ప్రేమించుమన్నా..’ పిల్లలకు



నేర్పించడానికి ప్రాక్టీసు చేస్తున్నట్లుంది. ఎక్కడో ఏదో తేడా కనిపిస్తోంది.. ఆ.. దొరికింది. దేశమును ప్రేమించుమన్నా అన్నాడు కానీ భారతదేశమును ప్రేమించుమన్నా అనలేదు. ఇక్కడ కొండల్నీ గుట్టల్నీ.. ప్రవహించే పుణ్య నదుల్నీ మాటలైనా తలవనేలేదు కదా. ఇన్నాళ్ళూ ఎందుకు తోచలేదు. ‘మతములన్నియు మాసిపోవును మానవత్వమే నిలిచి వెలుగును. మతములన్నీ మాసిపోతాయా.. ఒక మతం కాదు అందరూ కట్టకట్టుకోని వస్తారేమో.. మూటకు అర్హుడే. మతమంటే గుర్తొచ్చింది. సైన్సు నా మతమన్నాడు కదా సి.వి.రామన్. సైన్స్ అరకేసి చూశాను. భౌతికశాస్త్రం, రసాయనశాస్త్రం ఈ శాస్త్రాలన్నీ కలసి విశ్వాసాలను వెక్కిరించినట్లనిపించింది. సైన్స్ అర ఖాళీ అయింది. ఆ మాటకొస్తే ఆలోచన, వివేకమూ కలిగించే పుస్తకాలన్నీ ఏదో ఒక మేరకు విశ్వాసాలను కాదనేవే. రిఫరెన్స్ కోసం కొన్న భగవద్గీత, ఏవో యోగాసనాల పుస్తకాలూ తప్ప అన్నీ ప్రమాదంగానే తోచాయి. లుంగీ చాల లేదు. అనవసరంగా పుస్తకాల కోసం ఒక అరకట్టించి తప్పుచేశా. ఈ సారి విష్ణు సహస్రనామాలు, హనుమాన్ చాలీసాలాంటి పుస్తకాలన్నా కొనాలి. విశాలాంధ్రకూ ప్రజాశక్తికీ కాదు. రామకృష్ణ మఠానికో టిటిడికో పోవాలి. ఈ ఆలోచనతో మనసు కాస్త కుదుట పడింది. ఒక నిమిషం సోఫాలో కూలబడ్డాను.

- కరుణాకర్



# గర్భధారణ పూర్వ మరియు గర్భస్థ పిండ ప్రక్రియ

(లింగ ఎంపిక నిషేధం)

చట్టం 1994 మరియు నిబంధనలు 1996

గర్భస్థ పిండ లింగ నిర్ధారణ పరీక్షలు మాత్రమే చేయు సంచార అల్ట్రాసౌండ్ స్కానింగ్ సెంటర్లు నిషేధించడమైనది. అట్టి వాహనములు ఎవరికైనా తెలిసినచో వాహన వివరములు, రిజిస్ట్రేషన్ నెంబరు 104 టోల్ ఫ్రీ నెంబరు సమాచార కేంద్రానికి ఫిర్యాదు చేయగలరు. ఫిర్యాదుదారుల వివరములు గోప్యంగా ఉంచబడుతాయి.

ఒకొక ఆడపిల్లను కోల్పోతే

1. ఓ తల్లిని

2. ఓ స్నేహితురాల్ని

3. ఓ ఇల్లాలుని

4. ఓ సోదరిని

5. ఓ బామ్మని

ఒక్కరిని కాదు, వీరందరినీ కోల్పోతున్నాము.

**రక్షతి రక్షిత :**

ఆడ శిశువును - సృష్టిని రక్షిద్దాం

నేటి ఆడపిల్ల.. రేపటి అమ్మ!

ఈ రోజు మనం ఆడపిల్లను వద్దనుకుంటే!!

రేపు మన సమాజం అమ్మలేని అనాథ అవుతుంది!!!

మీకొక తల్లి కావాలి..

మీకొక భార్య కావాలి..

మీకొక సోదరి కావాలి..

మీకొక స్నేహితురాలు కావాలి..

కాని...

మీకు ఆడ సంతానం అక్కర్లేదా?

గర్భస్థ పిండ లింగనిర్ధారణ చట్టరీత్య నేరం. గర్భస్థ పిండ లింగనిర్ధారణ పరీక్షలు చేసిన వారికి, అందుకు ప్రోత్సహించిన వారికి జరిమానాతో పాటుగా 3 సంవత్సరాల పాటు జైలు శిక్ష విధించబడుతుంది.



**డా. పద్మజరాణి**

జిల్లా వైద్య ఆరోగ్యశాఖ అధికారి, గుంటూరు



**కాంతీలాల్ దండే**

కలెక్టర్, గుంటూరు జిల్లా



# వినిమయ ధరల సూచిక (బేస్ 2001=100) 2016

సెంటర్ సీరీస్	అక్టోబర్	నవంబర్	డిసెంబర్	జనవరి
ఆల్ ఇండియా	269	270	269	269
గుంటూరు	268	268	266	265
విశాఖపట్నం	271	269	268	269
విజయవాడ	261	264	264	262
హైదరాబాద్	234	236	237	237
రాష్ట్ర సీరీస్	సెప్టెంబర్	అక్టోబర్	నవంబర్	డిసెంబర్
విజయనగరం	279	282	279	276
కాకినాడ	283	285	286	284
జగ్గయ్యపేట	289	292	295	295
తిరుపతి	266	270	270	269
ఏ.పి	270	274	274	273

లికింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
విజయవాడ	-	-	4.28
విజయనగరం	-	-	3.93
కాకినాడ	2.55	1.81	4.26
జగ్గయ్యపేట	-	-	4.28
తిరుపతి	-	-	4.57

## పాఠకులకు గమనిక

‘కార్మికలోకం లేఖలు’ శీర్షికపై పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలతో పాటు వారి ఫోటో కూడా పత్రికలో ప్రచురిస్తున్నాము. పత్రికలోని వ్యాసాలపై పాఠకులు స్పందించి తమ అభిప్రాయాలు నిర్వహణామండంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతో పాటు పాస్‌పోర్ట్ సైజు ఫోటో కూడా పంపగలరు.

అడ్రస్ : నండూరి ప్రసాదరావు భవన్, 24-24-14, రజకవీధి, దుర్గాపురం, విజయవాడ.

ఫోన్ : 9494899322, 9490300371, e-mail :  
karmikalokam@gmail.com,  
kseenucltu@gmail.com

సర్కులేషన్ వివరాలకు సంప్రదించాల్సిన ఫోన్ నెంబర్లు  
9490098022, 9494899322

కొత్త చందాలు కట్టేవారు, పాత చందాలు పునరుద్ధరించుకొనే వారు మీరు కట్టే డబ్బును యూనియన్ బ్యాంక్ విజయవాడ పేరుతో పంపించండి.

Karmika Lokam A/c No. : 448802010000833  
(IFSC UBIN0534641), Governarpet Branch, Vijayawada.

## రచయితలకు సూచన

కార్మికలోకం పత్రికకు రచనలను ఆహ్వానిస్తున్నాము. కార్మికుల జీవితానికి సంబంధించిన కథలు, కవితలు, వాస్తవ జీవిత చిత్రణలు పంపించవచ్చును. కార్మికులను కదిలించే వాటికి ప్రాధాన్యత. రచనలను, వార్తలను పంపేవారు ప్రతి 20వ తేదీలోపు కార్మికలోకం మెయిల్ అడస్సుకు లేదా పోస్టల్ అడస్సుకు పంపించండి. తరువాత పంపే రచనలు ప్రచురించటం కష్టం.

- ఎడిటర్

## FORM IV (Rule 8)

UNDER PRESS AND REGISTRATION OF BOOKS ACT, 1867  
STATEMENT ABOUT OWNERSHIP AND OTHER  
PARTICULARS ABOUT MONTHLY -SHAITYA PRASTHANAM

- Place of Publication: Hyderabad
- Periodicity of its Publication: Monthly
- Printer's Name: M.A. Gafoor  
1 (a) Whether a citizen of India: YES  
(b) If a foreigner, the country of origin: -  
Address: H.No. 24-24-14, Rajaka Veedhi, Durgapuram, Vijayawada-3
- Publisher's Name: M.A. Gafoor  
1 (a) Whether a citizen of India: YES  
(b) If a foreigner, the country of origin: -  
Address: H.No. 24-24-14, Rajaka Veedhi, Durgapuram, Vijayawada-3
- Editor's Name: Karusala Srinivasa Rao  
Nationality: INDIAN  
1 (a) Whether a citizen of India: YES  
(b) If a foreigner, the country of origin: -  
Address: H.No. 24-24-14, Rajaka Veedhi, Durgapuram, Vijayawada-3
- Name and addresses of owner: M.A. Gafoor  
1 (a) Whether a citizen of India: YES  
(b) If a foreigner, the country of origin: -  
Address: H.No. 24-24-14, Rajaka Veedhi, Durgapuram, Vijayawada-3

I, M.A. Gafoor, here by declare that the particulars given above are true to the best of my knowledge and belief.

Date : 29.02.2016

Sd/ M.A. Gafoor, Publisher



## శ్రామిక మహిళలు మేల్కొనాలి

అంతర్జాతీయ మహిళా దినోత్సవాన్ని ప్రతివీటా వచ్చిపోయే ఒక తంతు లాగా మార్చేందుకు పాలక వర్గాలు తీవ్రంగా ప్రయత్నిస్తున్నాయి. ఆ రోజు అట్టహాసంగా వేడుకలు జరపడం ఆ తరువాత దులిపేసుకోవటం పాలకులకు పరిపాటిగా మారింది. కానీ అంతర్జాతీయ మహిళా దినోత్సవానికున్న ప్రాధాన్యత, చారిత్రక నేపథ్యం వేరు. సమాజంలో సగభాగంగా వున్న మహిళలు ద్వితీయ పౌరులుగానో, వంటిటికుందేళ్లుగానో, పిల్లల్ని కనేయంత్రాలుగానో మార్కెట్లో సరుకుగానో భావించే అభివృద్ధి నిరోధక విధానాలను ప్రతిఘటించి, సమానత్వం ఆత్మగౌరవం, స్వేచ్ఛ వంటి హక్కుల కోసం మహిళాలోకాన్ని కదనరంగంలో కదలించిన దినం మార్చి 8 అంతర్జాతీయ మహిళా దినోత్సవం.

**అంతర్జాతీయ మహిళా దినోత్సవ నేపథ్యం:**

పెట్టుబడిదారీ విధానం ప్రారంభమయ్యాక పురుషుల కంటే మహిళా కార్మికులు, పిల్లలు శ్రమశక్తి కారు చౌకగా కొల్ల గొట్టి లాభాలు దండుకోవచ్చని పెట్టుబడిదారీ వర్గం బావించింది. రోజుకు 15-16 గంటలు చాకిరీ, పనిభద్రత, రక్షణ ఏమీ లేని కాలంలో మహిళా కార్మికులతో పొద్దస్తమానం పనిచేయించేవారు. పెట్టుబడిదారీ విధాన దోపిడికి అడ్డు అదుపు లేదు. ఈ విధానాలకు వ్యతిరేకిస్తూ ప్రపంచ వ్యాప్తంగా కార్మికవర్గ పోరాటాలు జరిగాయి. ఈ క్రమంలోనే 1907లో అమెరికాలోని న్యూయార్క్ నగరంలో ప్రపంచంలో అంతకు ముందెన్నడూ జరగనంతటి పోరాటం జరిగింది. బట్టల మిల్లులో పని చేసే మహిళా కార్మికులు అమానవీయమైన పని పరిస్థితులు, చాలీచాలని వేతనాల వల్ల శ్రామిక మహిళలు ప్రతిరోజు ఆకలిచావులకు గురయ్యేవారు. ఈ పరిస్థితులలో “ఆకలితో చావటం కన్నా పోరాడి చావటం మేలని” భావించి సమ్మె సైరన్ మ్రోగించారు. వీరోచితమైన పోరాటం నిర్వహించారు. యాజమాన్యం కార్మికులను గదుల లోపల బంధించి, మిల్లులకు తాళాలు వేసి కార్మికులను కాల్చి చంపారు. ఈ దురాగతానికి 146మంది యువ మహిళా కార్మికులు అశువులు బాశారు. ఇంతటి ఘోరాన్ని చూసి కార్మికులు చెదిరిపోయి లొంగిపోయి తమ కాళ్ల వద్దకు వస్తారని భ్రమించిన యాజమాన్యం ఆశలను



అడియాశలు చేస్తూ శ్రామిక మహిళలు వీరోచితంగా పోరాడారు. నిరంకుశ యజమానులను ఎదుర్కొని వెనక్కి కొట్టారు. యజమాన్యం దిగివచ్చి శ్రామిక మహిళలతో ఒప్పందం చేసుకోక తప్పలేదు.

1907లో జర్మనీలోని సెట్గార్డ్లో ప్రత్యేక మహిళా సదస్సు జరిగింది. 1911లో జరిగిన అంతర్జాతీయ మహిళా సదస్సు మార్చి 8 మహిళల హక్కులదినంగా (అంతర్జాతీయ మహిళా దినోత్సవాన్ని) జరపాలని నిర్ణయించింది. ప్రపంచ వ్యాప్తంగా జరుగుతున్న వర్గ పోరాటాలు కేవలం పురుషకార్మికుల ఒక్కోరితోనే జరిగే పోరాటాలు కాదు. శ్రామిక మహిళల భాగస్వామ్యంతో జరిగిన పోరాటాలే. పురుషులకంటే ఏ మాత్రం తీసిపోమని శ్రామిక మహిళలు రుజువు చేశారు.

**ప్రస్తుత ప్రమాద పరిస్థితి:**

నేడు ప్రపంచ వ్యాప్తంగా మహిళలపై లైంగిక దాడులు పెరుగుతున్నాయి. సరళీకరణ విధానాల వలన ఉపాధి రహిత అభివృద్ధి జరుగుతుంది. సేవల రంగం విస్తరిస్తున్నది. ఈ రంగంలో కనీసం అవసరాలు కూడా తీర్చలేని ఉపాధి మాత్రమే దొరుకుతుంది. సంక్షేమ పథకాలలో కోతలు, పన్నులు భారాలు నియంత్రణ లేని నిత్యావసర వస్తువుల ధరలు కార్మికుల్ని, సామాన్య, మధ్యతరగతి ప్రజల జీవితాలను దుర్భరంగా మార్చేస్తున్నాయి. ఈ విధానాలలో శ్రామిక మహిళలు సమిధలౌతున్నారు.

**మన దేశంలో శ్రామిక మహిళల పరిస్థితి:**

దేశానికి స్వాతంత్ర్యం వచ్చి 69ఏళ్లు గడిచాయి. మహిళల పరిస్థితి ఎక్కడి వేసిన గొంగళి అక్కడిలాగే వుంది. దేశంలో ఆందోళన కలిగించే అంశం స్త్రీ పురుష జనాభా నిష్పత్తి, ప్రతి 100మంది బాలురు గాను 89మంది బాలికలు మాత్రమే పుడుతున్నారు. అక్షరాశ్యతలోనూ నేటికి పురుషులు 71% వుంటే మహిళలు 50% మించలేదు. రక్తహీనతతో, పౌష్టికాహార లేమితో బాధపడే వారిలో సగానికి పైగా మాతాశిశువులు వుంటున్నారంటే పరిస్థితి ఏ స్థాయిలో వుందో ఊహించవచ్చు. మనదేశంలో పిల్లలలో 42.5%, మహిళలలో 52% మంది పౌష్టికాహారలోపంతో బాధపడుతున్నారు. ప్రతిరోజూ 5 సంవత్సరాలలోపు పిల్లలు 3వేల మంది చనిపోతున్నారు. రోజూ అభివృద్ధి మంత్రం జపించే కేంద్రరాష్ట్ర ప్రభుత్వాలు ఉద్దేశ్యపూర్వకంగానే దీనిపై దృష్టి పెట్టటంలేదు.

మొత్తం కార్మిక వర్గంలో 29% మాత్రమే శ్రామిక మహిళలున్నారు. రెగ్యులర్ ఆదాయం పొందే ఉద్యోగులలో పురుషులు 21.2% వుంటే శ్రామిక మహిళలు 13.4% నికి మించలేదు. ప్రపంచ వ్యాప్తంగానే నిజవేతనాలు పడిపోతున్నాయి. 1990 దశకానికి



**కె. ధనలక్ష్మి**

శ్రామిక మహిళా రాష్ట్ర కన్వీనర్



మార్చి 2016



దేశానికి స్వాతంత్ర్యం వచ్చి 69 ఏళ్లు గడిచాయి. మహిళల పరిస్థితి ఎక్కడి వేసిన గొంగళ అక్కడిలాగే వుంది. దేశంలో అందోళన కలిగించే అంశం స్త్రీ పురుష జనాభా నిష్పత్తి. ప్రతి 100 మంది బాలురు గాను 89 మంది బాలికలు మాత్రమే పుడుతున్నారు. అక్షరాశ్యతలోనూ నేటికీ పురుషులు 71% వుంటే మహిళలు 50% మించలేదు. రక్తహీనతతో, పాష్టికాహార లేమితో బాధపడే వారిలో సగానికి పైగా మాతాశిశువులు వుంటున్నారంటే పరిస్థితి ఏ స్థాయిలో వుందో ఊహించవచ్చు. మనదేశంలో పిల్లలలో 42.5%, మహిళలలో 52% మంది పాష్టికాహారలోపంతో బాధపడుతున్నారు. ప్రతిరోజూ 5 సంవత్సరాలలోపు పిల్లలు 3 వేల మంది చనిపోతున్నారు. రోజూ అభివృద్ధి మంత్రం జపించే కేంద్రరాష్ట్ర ప్రభుత్వాలు ఉద్దేశ్యపూర్వకంగానే దీనిపై దృష్టి పెట్టటంలేదు.



వడ్డీ చెల్లించాలనే నిబంధన విధించింది". ఎవరైనా వాటిని తీసుకుంటే మిగిలిన సొమ్ము రుణమాఫీ కాదు అని బెదిరిస్తుంది.

కేంద్ర రాష్ట్ర ప్రభుత్వాలు అనుసరిస్తున్న ఆర్థిక విధానాలు సామాన్య మధ్య తరగతుల ప్రజల్ని ఆదుకోవటం లేదు. వారిని మరిన్ని అగచాట్లకు గురిచేస్తున్నది. కుటుంబాల ఆర్థిక ఇబ్బందులు భరించలేక కార్మికుల లాంటి సెక్స్ రాకెట్ కుంభకోణాల్లోకి శ్రామిక మహిళలు పెద్ద ఎత్తున బలవంతంగా లాగబడుతున్నారు. అనేక మంది ఈ అవమానాలు భరించలేక ఆత్మహత్యలకు పాల్పడుతున్నారు. ఈ ఘాతుకాలకు పాల్పడుతున్న వారు ప్రభుత్వ అండతో శిక్షల నుండి తప్పించుకొని దొరబాబుల్లాగా తిరుగుతున్నారు.

పేదల బ్రతుకుల చిద్రం కాకుండా వుండాలంటే ప్రభుత్వాలు సామాజిక బాధ్యత నుండి వైదొలగేపని కాకుండా మరింత బాధ్యతతో వ్యవహరించాలి. కో ఆపరేటివ్ సొసైటీలు ఏర్పాటు చేసి పేదలకు ప్రభుత్వమే ఆర్థిక సహాయం అందించాలి. ఆ దిశగా ప్రభుత్వం పనిచేస్తే కార్మికుల రాకెట్లకు, అధిక వడ్డీలకు సమాజంలో స్థానం లేకండా పోతుంది.

ప్రస్తుతం భారతదేశంలో కలవరపెడుతున్న మరో అంశం "జాతీయత", "దేశభక్తి" అంశాలు. కేంద్రంలో బిజేపి అధికారంలోకి

వచ్చాక మైనారిటీలపై మతోన్మాదుల దాడులు పెరిగాయి. మతసామరస్వాన్ని ఆశించే వారిపై ప్రభుత్వ అండతో భౌతిక పరమైన దాడులు పెరిగాయి. ఈ దాడులలో అమాయక ప్రజలు బలౌతున్నారు. దళితులు, గిరిజనులుపై దాడులు పెరిగాయి. ఇవన్నీ మహిళలపై, వారి జీవన విధానంపై, పని పరిస్థితుల పై తీవ్ర ప్రభావం చూపుతున్నాయి.

ఈ నేపథ్యంలో మనం నిర్వహించుకుంటున్న అంతర్జాతీయ మహిళాదినోత్సవానికి చాలా ప్రాధాన్యత వుంది. మహిళలకు ఇంటా బయటా సమానత్వం, పని ప్రదేశాలలో మాన ప్రాణాలకు రక్షణ, సమాన పనికి సమాన వేతనం, ఆత్మగౌరవం వంటి హక్కులతో పాటు నేడు దేశాన్ని కబళించే మతోన్మాదం, కులరక్కుసి వంటి విష సమస్యల నుండి కూడా దేశాన్ని, రాష్ట్రాన్ని కాపాడుకునేందుకు మహిళంతా ప్రతినిధులై. కార్మిక వర్గ పోరాటాలు పెరగాలి. ఆ పోరాటాలన్నింటిలో పురుషులతో పాటు సమానంగా మహిళలు పెద్దఎత్తున సమీకరించాలి. సైప్రస్ లో జరిగిన అంతర్జాతీయ శ్రామిక మహిళా మహాసభ ఇచ్చిన పిలుపును స్ఫూర్తిగా తీసుకొని శ్రామిక మహిళలు అడుగువేయాలి.





# శ్రామిక మహిళా ఉద్యమ నిర్మాత క్లారా జెట్కిన్



అంతర్జాతీయ శ్రామిక మహిళా ఉద్యమ నిర్మాతల్లో ఒకరైన క్లారా జెట్కిన్ మహిళా ఉద్యమానికి చేసిన సేవలు నిరూపమానమైనవి. మార్చి - 8 అంతర్జాతీయ మహిళా ఉద్యమానికి రూపకల్పన చేసిన వారిలో ఆమె ఒకరు.

‘సోషలిస్టు సమాజంలో మాత్రమే కార్మిక మహిళల పూర్తి విముక్తి సాధ్యమవుతుంది.’ అని తుది కంటా ఆశయం కోసం తన జీవితాన్ని ధారపోసిన వీరవనిత క్లారా జెట్కిన్ 1857, జూలై 15వ తేదీన జర్మనీలోని వై డిర్ అనే గ్రామంలో క్లారా జన్మించారు. ఆమె తల్లి దండ్రులు ఫ్రెంచి విప్లవ సిద్ధాంతాల పట్ల గట్టి నమ్మకం గలవారు. ఆమె తన పదిహేడవ యేట లీప్సిగ్ మహిళా ఉపాధ్యాయ కళాశాలలో ఉపాధ్యాయులకు శిక్షణనిచ్చే కళాశాలలో చేరింది. 1870 నుండి జర్మన్ సోషలిస్టు ఉద్యమాలలో క్లారా చురుకుగా పాల్గొన్నారు. ప్రభుత్వ వ్యతిరేక కార్యకలాపాలలో పాల్గొంటున్నారని ఉపాధ్యాయుడుగా వున్న క్లారా భర్తను జర్మన్ ప్రభుత్వం జర్మన్ నుండి బహిష్కరించింది. క్లారా జెట్కిన్ దంపతులకు రాజకీయ వలస ప్రారంభమైంది. స్విట్జర్ లాండ్ లో వున్నప్పుడు జ్యూరిచే నుండి వెలువడుతున్న నిషిద్ధ పత్రిక “డేర్ సోజియల్ డెమోక్రటిక్కు సంపాదకత్వ బాధ్యతలు చేపట్టారు.

1889 లో పారిస్ నిర్వహించిన రెండవ ఇంటర్ నేషనల్ సంస్థాపక మహాసభ నిర్వాహకులలో క్లారా ఒకరు. సోషలిజం కోసం సాగే విప్లవ పోరాటంలో మహిళల పాత్ర గురించి ప్రసంగిస్తూ కార్మిక మహిళా ఉద్యమానికి ఒక కార్యక్రమాన్ని రూపొందించవలసిన అవశ్యకతను నొక్కి చెప్పారు. అంతర్జాతీయ వేదికపై స్త్రీ పురుష సమానత్వాన్ని ఒక మహిళ ఎలుగెత్తి చాటడం ఇదే మొదటిసారి. స్త్రీలకు సంబంధించి రెండవ ఇంటర్నేషనల్ ఆమోదించిన తీర్మానం ఫలితంగా ఆర్థిక, రాజకీయ, చట్టబద్ధ విషయాలలో స్త్రీలకు పురుషులతో పాటు సమానత్వం ఉండాలని 1890 నాటి సోషలి డెమోక్రటిక్ పార్టీ కార్యక్రమం డిమాండ్ చేయగలిగింది. భర్తా మరణంతో క్లారా 1890లో జర్మనీకి తిరిగి వచ్చి సోషల్ డెమోక్రటిక్ పార్టీకి చెందిన మహిళా ఉద్యమానికి ఆమె నాయకత్వం బాధ్యతలు చేపట్టారు. జర్మనీ శ్రామిక మహిళల పత్రిక కె.డెగైచెటే (సమానత్వం) కు 1892 నుండి ఆమె సంపాదకులుగా వున్నారు. కార్మికుల సమ్మెలు, ఇతర కార్యకలాపాల గురించి పత్రికల్లో ప్రచురించేవారు. ఆమె చేసిన కృషి ఫలితంగా జర్మన్ కార్మిక మహిళా ఉద్యమం మొత్తం కార్మికోద్యమంలో అంతర్భాగంగా ఎదిగింది.

క్లారా జెట్కిన్ అనేక కార్మిక సంఘాల కార్యకలాపాలలో చురుకుగా పాల్గొనేవారు. బుక్ బైండర్స్ యూనియన్, గార్మెంట్ వర్కర్స్, వుడ్ వర్కర్స్ తదితర యూనియన్లలో క్రియాశీలంగా పనిచేశారు. 1896లో సోషల్ డెమోక్రటిక్ పార్టీ మహాసభల్లో క్లారా జెట్కిన్ ప్రసంగిస్తూ “వర్గాలుగా విభజితమైన సమాజంలో సాధారణ మహిళా ఉద్యమం ఉండదు. బూర్జువా మరియు శ్రామిక మహిళా ఉద్యమాలే ఉంటాయి. శ్రామిక వర్గానికి చెందిన మహిళ ఆర్థిక స్వాతంత్ర్యాన్ని పొందగలిగింది. కాని ఒక మనిషిగా, భార్యగా, నిండైన వ్యక్తిత్వంతో

జీవించే అవకాశాన్ని పొందలేక పోయింది. భార్యగా, తల్లిగా తను చేసే చాకిరీకి గాను ఒక స్త్రీ, పెట్టుబడిదారీ ఉత్పత్తి వ్యవస్థ

విదిలించే వెతుకులను మాత్రమే పొందగల్గుతున్నది. ఆ కారణంగా కార్మిక మహిళల విముక్తి పోరాటమనేది తన వర్గానికి చెందిన పురుషులకు వ్యతిరేకంగా సాగేది మాత్రం కాదు. ఆమె సాగించే పోరాటం కార్మిక వర్గ రాజకీయ పాలనను స్థాపించడం తన వర్గానికి చెందిన మగవారిలో భుజం భుజం కలిపిన కార్మిక మహిళలు పెట్టుబడిదారీ దోపిడీ పాలనకు చరమగీతం పాడి సోషలిస్టు సమానత్వాన్ని నిర్మిస్తారు. అప్పుడు మాత్రమే స్త్రీ విమోచన సాధ్యమవుతుందని” ఉత్తేజకర ఉద్బోధ చేశారు.

ప్రతి రెండేళ్ళ కొకసారి జర్మన్ డెమోక్రటిక్ పార్టీ మహాసభలతో పాటు మహిళా సదస్సులు కూడా జరిగేలా 1990 నుంచి కృషి చేశారు. క్లారా చొరవతో 1907 స్టెట్ గార్డ్ లో 15 దేశాలకు చెందిన 59 మంది మహిళలతో మొట్టమొదటి అంతర్జాతీయ సోషలిస్టు మహిళా మహాసభ జరిగింది. స్త్రీలకు సార్వత్రిక ఓటు హక్కును కల్పించేటందుకు అన్ని దేశాలలోనూ సోషలిస్టులు శక్తి వంచన లేకుండా కృషి చేయాలని పిలుపునిచ్చారు. 1910లో కోపెన్ హేగన్ లో జరిగిన రెండవ అంతర్జాతీయ మహాసభ సార్వత్రిక ఓటు హక్కును పునరుద్ధరించటంతోపాటు మార్చి-8 తేదీన అంతర్జాతీయ మహిళా దినంగా పాటించలంటే క్లారా జెట్కిన్ పెట్టిన తీర్మానాన్ని ఆమోదించింది.

1920లో క్లారా జెట్కిన్ కమ్యూనిస్టు పార్టీ టికెట్టుపై జర్మనీ పార్లమెంట్ కు (రీచ్ స్టాగ్) ఎన్నికయ్యారు. 1920 నుండి 1933 వరకు పార్లమెంట్ సభ్యురాలిగా అనంతమైన సేవ చేశారు. 1932 లో ఓపక్కా అంధత్వం, అనారోగ్యాలతో బాధపడుతున్నప్పటికీ, మరో పక్క ఆమెను చంపుతామని నాజీలు బెదిరింపులు చేస్తున్నా లెక్క చేయకుండా సీనియర్ పార్లమెంట్ సభ్యురాలిగా ఆగస్టు 30న జర్మనీ పార్లమెంట్ సమావేశాలను ప్రారంభించి తన ధైర్య సాహసాలను, అంకిత భావాలను చాటుకున్నారు. అనాటి ప్రసంగంలో ఆమె పాశిజాన్ని గట్టిగా వ్యతిరేకించారు. “అత్యంత పాశవికమైన ఈ గుత్త పెట్టుబడిదారీ పాలనను మట్టు పెట్టేందుకు కార్మికులందరి ఐక్య సంఘటితం అవసరం” అని నొక్కి చెప్పారు. జర్మనీ నాజీల విజృంభణతో జెట్కిన్ తన జీవితపు ఆఖరి దశలో రష్యాలో ఆశ్రయం పొందారు. నేను సోషలిస్టు జర్మనీని చూసేందుకే బ్రిటికి వున్నాను. అని చెబుతూ వచ్చిన బెట్కిన్ తను జీవించి వుండగా ఒక సోషలిస్టు దేశంలోనే 1933 జూన్ 20న తన తుది శ్వాస విడిచారు. మాస్కోలోని రెడ్ స్టేర్ లో జరిగిన ఆమె అంత్యక్రియలకు దాదాపు 6 లక్షల మంది కష్ట జీవిలు పాల్గొన్నారు. క్రెమ్లిన్ లెనిన్ తదితర విప్లవ నాయకుల సమాధులు ప్రక్కనే క్లారా జెట్కిన్ సమాధిని నిర్మించారు.

- కె. స్వరూపరాణి



# కనీస వేతన చట్టం -1948


కనీస వేతనం నిర్ణయించే విధానం ఏమిటి?

కార్మికునికి జీతం జీవనాధారం. కార్మికుల జీత భత్యాలకు ఎంతో ప్రాధాన్యత వుంది. వీటికి సంబంధించిన చట్టాల వివరాలు తెలుసుకోవడం కార్మికులకు ఎంతో అవసరం. కార్మికులకు యజమాని వేతనాలు చెల్లిస్తారు. వ్యవసాయమైనా, పరిశ్రమైనా, సేవారంగమైనా ఈ వేతనాలు వర్తిస్తాయి. కార్మికవర్గం పోరాటాల ఫలితంగా కనీస వేతన చట్టం 1948లో ఏర్పడింది. జీతాల చెల్లింపు చట్టం 1936లోనే వచ్చింది. సమాన పనికి సమాన వేతన చట్టం 1976లో వచ్చింది. ఈ చట్టాలన్నీ వేతనాలకు సంబంధించినవి. ప్రభుత్వ రంగంలోను, ప్రైవేట్ రంగంలోని సంఘటిత రంగాలైన ఫ్యాక్టరీలు, కంపెనీలు, మిల్లులు వగైరాలో ఈ చట్టాలు అమలు కోసం నిరంతరం పోరాటాలు సాగుతున్నాయి. బ్రిడ్ యూనియన్లు బలంగా వుండి పోరాడిన దగ్గర చట్టాల్లో వున్నకంటే ఎక్కువ జీతాలు చెల్లిస్తున్నారు. యూనియన్లు లేకున్నా, పోరాటాలు లేకున్నా ఉన్న చట్టాలు కూడా అమలుకావడంలేదు. ఈ వేతనాలు నిర్ణయించడానికి ప్రాతిపదిక ఏమిటి? అనే అంశం ముఖ్యంగా చర్చిద్దాం.

కేంద్ర ప్రభుత్వం ఇటీవల 7వ పే కమీషన్ కొత్తగా ఉద్యోగంలో చేరేవారికి నెలకు రూ.18వేలు కనీసవేతనం నిర్ణయించింది. గత వేతన ఒప్పందాల్లో ప్రభుత్వరంగంలోని స్టీలు, కోల్, పోర్టు వగైరాల్లో నెలకు రూ. 30 నుంచి రూ. 35వేలు కనీసవేతనంగా నిర్ణయించారు. కాని అంగన్ వాడీ బీచర్లకు రాష్ట్ర ప్రభుత్వం ఇటీవల నెలకు రూ. 7000 ప్రకటించింది. కాంట్రాక్టు కార్మికుల్లో ఆఖరి గ్రేడుకు నెలకు రూ.7644/-లు వస్తుంది.

వేతనాలు నిర్ణయించడానికి విధానం ఏమైనా వుందా?

1957లో జరిగిన 15వ జాతీయ కార్మిక సదస్సు కనీస వేతన ప్రాతిపదికను నిర్ణయించింది. ఈ నిర్ణయంలో ప్రభుత్వం, యజమాన్యాలు, కార్మిక సంఘాల ప్రతినిధులు కలిసి ఏకగ్రీవంగా చేసిన తీర్మానం ఇది. డాక్టర్ ఆక్టావియ్ చేసిన సిఫార్సుల ఆధారంగా ఒక వ్యక్తి రోజుకు 2700 కేలరీల శక్తిని ఇచ్చే ఆహారం తినాలి. రోజుకు 2700 కేలరీల శక్తినిచ్చేందుకు ఏ ఏ ఆహార పదార్థాలు వాడాలని కూడా ఈ సదస్సు ఆమోదించింది. ఆహారఖర్చు లెక్కింపు కోసం కార్మికుని ఒక యూనిట్ గా, భార్య మరియు ఇద్దరు పిల్లలను రెండు యూనిట్లుగా లెక్కించాలని తీర్మానించారు. ఆహారం తరువాత మనిషికి ముఖ్యమైనది బట్ట. ఒక మనిషికి సంవత్సరానికి 18 గజాల



సిహెచ్. నర్సింగరావు  
సిఐడియు రాష్ట్ర ఉపాధ్యక్షులు

చొప్పున నలుగురికి 72 గజాల బట్ట (పంచలు లేదా చీరలు) అవసరం అని తీర్మానించారు. నివశించడానికి ఇల్లు వుండాలి. ప్రభుత్వం కేంద్ర పారిశ్రామిక కార్మికులకు గృహవసతికి ఎంత

కనీసఅద్దె వసూలు చేస్తుందో ఇంటిఅద్దెగా యజమాని అంతే ఇవ్వాలని నిర్ణయించారు. వీటికి అదనంగా వంట చేయడానికి కట్టెలు, కిరోసిన్, సాంఘిక అలవాట్లు (చుట్టా, సిగరెట్) వగైరాలకు 20 శాతం అదనంగా ఇవ్వాలని సదస్సు సిఫార్సు చేసింది. 1991లో సుప్రీం కోర్టు కనీస వేతనాలపై జోక్యం చేసుకొని పిల్లల చదువు, కుటుంబం యొక్క ఆరోగ్యం, వినోదం, పండుగల కోసం, ఇంటి అద్దె కోసం మరో 25శాతం అదనంగా చెల్లించాలని తీర్పు ఇచ్చింది. నేటితో పోల్చితే మరికొన్ని కనీస అవసరాలుగా మారిపోయాయి. సెల్ ఫోన్లు, టీవిలు, కేబుల్ కనెక్షన్లతో పాటు అనేక అవసరాలు పెరిగాయి. ఈ అవసరాలు కాకుండా 1957 సిఫార్సుల మేరకు పరిగణలోకి తీసుకున్నప్పటికీ 1-5-2014 నాటి ధరలు పరిగణలోకి తీసుకొని లెక్కిస్తే రూ. 26,075/-లు నెలకు ఖర్చు అవుతుంది. ఇంత కంటే తక్కువ వుంటే అది నిజమైన కనీస వేతనం కాదు. కేంద్ర, రాష్ట్ర ప్రభుత్వాలతో సహా ప్రత్యక్ష ఉద్యోగాలకు మినహా మిగిలిన వారికి అతి తక్కువ వేతనాలతో దోపిడీ చేస్తున్నారు. కోటి మంది స్త్రీలు కార్మికులే దీనికి ఉదాహరణ. కోట్లాది మంది ఇతర అసంఘటిత కాంట్రాక్టు కార్మికులు కూడా ఈ కోవకే చెందుతారు. కార్మికుల శ్రమశక్తిని చౌకగా పొందే పద్ధతులు పెట్టుబడిదారులు అమలుచేస్తున్నారు. వారికి ప్రభుత్వం పూర్తిగా సహకరిస్తున్నది. కార్మికవర్గం పోరాడితేనే వేతనాలు పెరుగుతున్నాయి. బలాన్ని బట్టే వేతనాల పెంపు సాధించుకుంటున్నారు.

సెప్టెంబర్ 2 సమ్మె సందర్భంగా కనీస వేతనం 15వేలు ఇవ్వాలని డిమాండ్ రూపొందించడం జరిగింది. ఇది వాస్తవంగా కనీస వేతనంకాదు. కాని దేశవ్యాప్తంగా నేడు అసంఘటిత కార్మికులకు నెలకు 5వేల నుంచి 10వేల లోపే యజమానులు, కాంట్రాక్టర్లు చెల్లిస్తున్నారు. అందువల్ల నెలకు రూ. 26వేలు కనీస వేతనం వుండాలనే డిమాండ్ ను కార్మికులు స్వీకరించడం కష్టమని కార్మిక సంఘాలు భావించాయి. కార్మికులు తమ డిమాండ్ గా స్వీకరించాలంటే నెలకు రూ. 15వేలు వుండాలని కార్మిక సంఘాలు నిర్ణయించాయి. కార్మికులు ఈ డిమాండ్ ను బాగా స్వీకరించారు. అందుకనే అసంఘటిత కార్మికులు సెప్టెంబర్ 2 సమ్మెలో అత్యంత ఉత్సాహంగా పాల్గొన్నారు. సంఘాల్లో లేని కార్మికులు కూడా 50శాతం ఈ సమ్మెలో పాల్గొన్నారు అంటే 12 డిమాండ్లును తమ సొంత డిమాండ్లుగా కార్మికవర్గం భావించడమే.

1957 సిఫార్సుల మేరకు పరిగణలోకి తీసుకున్నప్పటికీ 1-5-2014 నాటి ధరలు పరిగణలోకి తీసుకొని లెక్కిస్తే ఒక కుటుంబానికి రూ. 26,075/-లు నెలకు ఖర్చు అవుతుంది. ఇంత కంటే తక్కువ వుంటే అది నిజమైన కనీస వేతనం కాదు.



# ఆల్ బెస్ట్ ఆఫ్ షోర్ మెరైన్ ఇండియా ప్రైవేట్ లిమిటెడ్ కార్మికుల పోరాటం, అగ్రిమెంట్

కాకినాడ

తేది: 29.01.2016

ది.21.01.2016 తేదీన ఉప కార్మిక కమీషనరు వారి కార్యాలయములో పారిశ్రామిక వివాదాల చట్టం. 1947 సెక్షన్ 12(3) ప్రకారం ఈ క్రింది వారు హాజరై ఈ క్రింది విషయాలపై చర్చించి నిర్ణయాలు తీసుకోవడం జరిగింది.

ఆల్ బెస్ట్ ఆఫ్ షోర్ మెరైన్ ఇండియా ప్రైవేట్ లిమిటెడ్, కాకినాడ

.....

(కాంట్రాక్టర్ తరపున)

1. శ్రీ డేరెల్ టెన్, జనరల్ మేనేజర్
2. శ్రీ జి.కృష్ణ చైతన్య, కమర్షియల్ మేనేజర్
3. శ్రీ పి.కిరణ్ కుమార్, అసిస్టెంట్ ఫైనాన్స్ మేనేజర్, సెంబ్ మెరైన్ కాకినాడ.....(ప్రిన్సిపాల్ ఎంప్లాయర్ తరపున)
1. శ్రీ యస్.ఇ.ప్రశాంత్ కుమార్, హెచ్.ఆర్.మేనేజర్
2. శ్రీ డి.నతానియల్.ప్రాడక్షన్ మేనేజర్

సి.ఐ.టి.యు (యూనియన్ తరపున)

1. శ్రీ పి.హెచ్.అజయ్ కుమార్ - జిల్లా కార్యదర్శి
2. శ్రీ యమ్.వెంకట రమణ - సిటి సెక్రటరీ

మరియు కార్మికుల తరపున ఈ క్రింది కార్మికులు హాజరయ్యారు

1. శ్రీ జి.వి.రమణ.చార్జి హౌండ్
2. శ్రీ.కె.రవిశంకర్, రిగ్గర్
3. శ్రీ ఎ.సురేష్, చార్జి హౌండ్
4. శ్రీ కే.లోవరుజు, బ్లాస్టింగ్
5. శ్రీ సి.హెచ్.శ్రీనివాసులు, చార్జి హౌండ్ మరియు
6. శ్రీ పలి.కుమార్, బ్లాస్టింగ్



1. యూనియన్ అడిగిన అన్ని డిమాండ్లకు కలిపి, రెండు సంవత్సరముల ఆరు నెలల సర్వీసు పూర్తి అయిన కార్మికులకు, మూడు నెలల ప్రస్తుత వేతనం ఇవ్వడానికి మరియు రెండు సంవత్సరముల ఆరు నెలల సర్వీసు లోపు ఉన్న కార్మికులకు, రెండు నెలల పదిహేను రోజుల ప్రస్తుత వేతనం ఇవ్వడానికి ఆల్ బెస్ట్ ఆఫ్ షోర్ మెరైన్ ఇండియా ప్రైవేట్ లిమిటెడ్ కంపెనీ అంగీకరించింది.
2. కార్మికులందరికి నో అబ్జెక్షన్ సర్టిఫికేట్ అందరికి అనుకూలంగా ఇవ్వడానికి ఆల్ బెస్ట్ ఆఫ్ షోర్ మెరైన్ ఇండియా ప్రైవేట్ లిమిటెడ్ కంపెనీ అంగీకరించింది.
3. కార్మికుల దగ్గర వసూలు చేసిన పి.యఫ్. మొత్తం మరియు యాజమాన్యం చెల్లించవలసిన మొత్తం 30.4.2016 తేదీ నాటికి ఆల్ బెస్ట్ ఆఫ్ షోర్ మెరైన్ ఇండియా ప్రైవేట్ లిమిటెడ్ కంపెనీ కార్మికుల పి.యఫ్. ఖాతాకు జమ చేయాలి. పి.యఫ్. డిపార్ట్మెంట్ నుంచి కార్మికులకు రావలసిన పి.యఫ్. తీసుకొనుటకు ఆల్ బెస్ట్ యాజమాన్యం కార్మికులందరికీ సహాయ

సహకారం అందించాలి.

4. ఇ.యస్.ఐ. కార్పొరేషన్ ఆల్ బెస్ట్ యాజమాన్యం చెల్లించవలసిన మొత్తం వడ్డీ మరియు ఏదైనా పెనాల్టీ ఉన్నట్లయితే అట్టి మొత్తం ఆల్ బెస్ట్ యాజమాన్యం కార్మికుల ఇ.ఎస్.ఐ. ఖాతాకు జమ చేయాలి.
5. ఆల్ బెస్ట్ యాజమాన్యం తిరిగి కాకినాడ పోర్టులో పని ప్రారంభిస్తే లేదా ఇదే కంపెనీ ఇదే యాజమాన్యం పేరు మార్చి ప్రారంభించినా, 127 మంది కార్మికులకు ఆల్ బెస్ట్ యాజమాన్యం ఉద్యోగ అవకాశాలను బట్టి ఉద్యోగాలు కల్పించాలి.
6. కార్మికులకు రావల్సిన ఓవర్ టైం జీతం వెంటనే ఆల్ బెస్ట్ యాజమాన్యం చెల్లించవలెను.
7. కార్మికులపై ఆల్ బెస్ట్ యాజమాన్యం కక్ష సాధింపు చర్యలు చేపట్టరాదు. అదే విధంగా కార్మికులు కూడా యాజమాన్యంపై ఎటువంటి కక్ష సాధింపు చర్యలు చేపట్టరాదు. ఇది పరస్పర అంగీకరంతో కుదిరిన అంగీకార పత్రము.



# కాంట్రాక్టు కార్మికులు-మారుతీ తరహా దోపిడి

- ఎ.కె. పద్మనాభన్, సిఐడియు అఖిల భారత అధ్యక్షులు

“భారతదేశంలో కాంట్రాక్టు కార్మిక వ్యవస్థపై మొదటి నుంచీ భిన్నమైన వాదనలున్నాయి. 1860లోనే ‘విల్లీ కమిషన్’ దీన్ని రద్దు చేయాలని సిఫారసు చేసింది. స్వతంత్రదేశంలో కూడా అనేక కమిటీలు, కమీషన్లు చాలా నివేదికలు తయారు చేయడం దగ్గర్నుంచీ 1970లో కాంట్రాక్టు కార్మికుల (నియంత్రణ మరియు రద్దు) చట్టం 1970 దాకా ఈ ప్రస్థానం సాగింది. ఈ రోజు దేశంలో పరిస్థితి ఏమంటే ప్రతి పరిశ్రమలో, ప్రతి సర్వీసు సెక్టార్లోనూ, కాంట్రాక్టు వ్యవస్థ నడుస్తోంది. ఆదర్శ యాజమాన్యాలుగా ఉండాల్సిన ప్రభుత్వ రంగ సంస్థలు సైతం ఇందుకు మినహాయింపేమీ కాదు. కాంట్రాక్ట్ కార్మికులకు ఏరకమైన ఉద్యోగ భద్రత లేదా సామాజిక భద్రతా లేదు. కేంద్ర ప్రభుత్వం తన శాఖల్లో పనిచేస్తున్న కాంట్రాక్టు సిబ్బందిపై ఏటా 300 కోట్లు ఖర్చు పెడుతోందని, సాక్షాత్తు, 7వ పే కమిషన్ ప్రకటించింది”. - ఇది 28.11.2015 సంచికలో ఎకనమిక్ అండ్ పొలిటికల్ వీక్లీ సంపాదకీయం. సంఘటిత రంగంలోని కార్మికవర్గం అనుభవిస్తున్న ఉద్యోగ భద్రత, సామాజిక భద్రతా సదుపాయాలు ఈ రంగంలో నూతన ఉద్యోగావకాశాలకు అటంకంగా ఉన్నాయనేది దేశంలోని పారిశ్రామిక వర్గాల అభిప్రాయం. సంస్కరణలపై సవారీ చేస్తున్న కేంద్ర ఎన్డీయే ప్రభుత్వ వాదన కూడా ఇదే. కానీ వాస్తవమేమిటి? కార్మికవర్గ అనుకూల చట్టాలన్నీ కాగితాలకే పరిమితమయ్యాయి. అవి అమలుకు నోచుకోలేదు. యాజమాన్యాలు అసహ్యించుకొనే ఇన్స్పెక్టర్ రాజ్ వల్ల యజమానులకు నష్టం ఏమీ లేకపోగా కార్మికులకే అది ఇబ్బందికరంగా ఉంది. - ఇవీ ఆ సంపాదకీయంలో చెప్పిన అంశాలు.

18.7.2012 తేదీన మానేసర్ ప్లాంట్లో జరిగిన సంఘటనల్లో ఒక హెచ్ఆర్ మేనేజర్ చనిపోయాడు. దేశంలో పెరిగిపోతున్న కాంట్రాక్టీకరణ అప్పటి నుండి మీడియాలో ఎక్కువ చర్చనీయాంశంగా మారింది. కొన్ని మీడియా సంస్థలైతే మేనేజర్ మరణాన్ని మానవీయకోణం నుండి రాయడానికి పరిమితమయ్యాయి. మరికొన్ని మీడియా సంస్థలు పెరుగుతున్న కాంట్రాక్టీకరణ దోపిడీని ఎలా పెంచుతుందో విశ్లేషణలు చేశాయి. ఆశ్చర్యమేమిటంటే 1970 నాటి కాంట్రాక్ట్ నియంత్రణ, రద్దుచట్టం దేశంలో కాంట్రాక్ట్ వ్యవస్థను నియంత్రించిందీ లేదూ, రద్దు చేసిందీ లేదు. ఈ కాలంలో కొన్నిసార్లు కోర్టుల జోక్యం కార్మికులకు మంచి చేసింది. మరికొన్ని తీర్పులు దోపిడీని పెంచి పోషించేలా వచ్చాయి. కాంట్రాక్ట్ వ్యవస్థ అనేక త్రైపాక్షిక వేదికలపై చర్చకు వచ్చింది. ఇండియన్ లేబర్ కాన్ఫరెన్స్ (ఐఎల్సి) కూడా దీనిని చర్చించింది. ఐఎల్సి సిఫారసులకు అనుగుణంగానే కేంద్ర కార్మిక, ఉపాధి శాఖ 2011లో కాంట్రాక్ట్ చట్టానికి సవరణలు



కోరింది. ఈ సందర్భంగా అది సమానపనికి సమాన వేతనాన్ని ప్రతిపాదించింది. ఇప్పటి వరకు ఈ ప్రతిపాదనను పట్టించుకున్న ప్రభుత్వం లేదు. మోడీ చెబుతున్న కార్మికచట్టాల సవరణల్లో కూడా ఈ అంశం లేదు.

## మారుతి అంశం:

2012 మారుతి సంఘటనలతో ఆ సంస్థలో కాంట్రాక్ట్ వర్కర్ల దయనీయ స్థితిగతులు వెలుగులోకి వచ్చాయి. ఈ సంస్థలో రెగ్యులర్ ఉద్యోగులకు చెల్లించే వేతనాల్లో కేవలం 25 శాతం కూడా కాంట్రాక్ట్ కార్మికులకు చెల్లించడం లేదు. రెగ్యులర్ కార్మికులకు కూడా వేధింపులు, ఇతర సమస్యలున్నాయి. ఈ పరిస్థితి అక్కడ కార్మిక పోరాటానికి కారణమైంది. ఒక కార్మిక సంఘం ఏర్పాటు కోసం మారుతి కార్మికులు దరఖాస్తు చేసుకుంటే అది బుట్టదాఖలైంది. 2011-12లో మూడు ఫ్రెక్లూ, లాకౌట్ జరిగాయి. 2500 కోట్ల రూపాయల నష్టం, 6శాతం మేర కంపెనీ తన మార్కెట్ షేర్ కోల్పోవడానికి ఈ సమ్మెలు కారణమయ్యాయని యాజమాన్యం చెప్పుకొచ్చింది. 18.7.2012 నాటి సంఘటనలను ఆసరాగా చేసుకొని యాజమాన్యం 1700 మంది కాంట్రాక్ట్ కార్మికులను, 546 మంది రెగ్యులర్ కార్మికులను ఉద్యోగాల నుంచి పీకేసింది. 147 మంది కార్మికులు అరెస్టు అయ్యారు. వారిపై హత్య, దోమీ కేసులు ఆపాదించబడ్డాయి. రెండేళ్ళ వరకు బెయిల్ కూడా రాలేదు. ఇంకా కేసులు నడుస్తున్నాయి, 47 మంది కార్మికులు జైళ్లలో వున్నారు.

2012 అక్టోబర్లో మారుతీ సంస్థ ఒక ప్రకటన చేసింది. కాంట్రాక్ట్ పద్ధతిని రద్దు చేస్తానని చెప్పింది. దాని స్థానంలో కార్మికులను హైర్ చేసుకుంటానన్నది. ఈ ప్రకటనకు పత్రికలు చాలా ప్రాధాన్యతనిచ్చి ప్రచురించాయి. ఈ హైరింగ్ పద్ధతితో కార్మికుల్లో యాజమాన్యం పట్ల విధేయత పెరుగుతుందని, వారిపై తన పట్టు ఉ



ంటుందని మారుతి ఆలోచన. దీంతో ఒక కొత్త తరహా దోపిడీకి రంగం సిద్ధమైంది.


మానేసర్ ప్లాంట్లో కాంట్రాక్ట్, రెగ్యులర్ కార్మికులు సంఘటితంగా ఉద్యమించారు. ఒకే ప్రాంతం కార్మికులు కావడంతో వారిమధ్య చాలా సారూప్యతలు ఉండటం వల్ల ఈ ఐక్యత సాధ్యమైందని యాజమాన్యం అంచనాకు వచ్చింది. మారుతి సంస్థలో చాలా యూనిట్లలో 2012 కార్యాచరణ సందర్భంగా పెరిగిన ఐక్యతకు కారణాలేమంటే ఈ కార్మికుల్లో చాలా మంది ఒకే ఐటిఐలో కలిసి చదువుకున్నారు. కొందరి మధ్యనైతే కుటుంబ సంబంధాలు కూడా ఉన్నాయి. అయినా ఈ ఐక్యత సాధ్యంకాకుండా మారుతి ఒక ఎత్తుగడను ప్రారంభించింది. అదేమంటే దేశంలోని అనేక రాష్ట్రాల్లోని ఐటిఐలలో టెస్టులు పెట్టి టెంపరరీ వర్కర్స్ (టెంప్స్)ను నేరుగా నియామకాలు చేసుకోవడమే. ఈ పద్ధతి ఈ కంపెనీ టెంప్ల ఉద్యోగ కాలపరిమితి 7 నెలలే. రెగ్యులర్ కార్మికులకు రూ. 35వేల వేతనం ఇస్తామంటే వీరికిచ్చేది రూ.17 వేలే. 7 నెలల తర్వాత వీళ్ళకు ఉద్యోగం పలికి మరో బ్యాచ్ని నియమిస్తారు. దీంతో ఏ కార్మికుడికీ చట్టపరమైన ప్రయోజనాలు పొందే హక్కు ఉండదు. 2011-12లో మారుతిలో 1100 మంది పర్మినెంట్ కార్మికులు, 1800 మంది కాంట్రాక్ట్ కార్మికులు, 400 మంది ట్రైనీలు ఉండేవారు. కానీ ఇప్పుడు అక్కడ 1600 మంది పర్మినెంట్

వర్కర్లున్నారు, 3500 మంది టెంప్లు ఉన్నారు. ఈ కార్మికులు కూడా ఐక్యం కాకుండా యాజమాన్యం చాలా జాగ్రత్తలు పడుతోంది. ఈ టెంప్లను అదుపు చేసేందుకు స్థానిక రాజకీయ నాయకుల్ని మారుతి ఉపయోగిస్తోంది. స్థానిక పోలీసుల సంగతైతే చెప్పనక్కర్లేదు. వారికి మారుతి చెప్పిందే వేదం, చేయమన్నదే శాసనం.

ఒకవైపు మారుతి యాజమాన్యం తన కాంట్రాక్ట్ పద్ధతికి చరమగీతం పాడానని చెప్పుకుంటోంది, కానీ వాస్తవానికి జరిగిందేమిటి. కాంట్రాక్ట్ పద్ధతి స్థానంలో శాశ్వత దోపిడీ విధానం అమలులోకి వచ్చింది. 7 నెలలు ఉద్యోగంలో పెట్టుకొని మరో 5 నెలల తర్వాత యాజమాన్యం ఉద్యోగం ఇస్తుందన్న ఆశల్ని టెంప్లలో నింపి వారిని విధేయులైన కార్మికులుగా, విధేయులైన బానిసలుగా మార్చుకున్నది. కార్మిక చట్టాల్లో సంస్కరణల పేరుతో మోడీ ప్రభుత్వం చేస్తున్నది కూడా సరిగ్గా ఇదే. చట్టబద్ధంగా చేయాలనుకుంటున్న ఈ అమానవీయ దోపిడీకి వ్యతిరేకంగా గుర్గావ్, మానేసర్, తరూరా, రెవారీ పారిశ్రామిక బెల్టులలోని మారుతి కార్మికులను అపూర్వమైన రీతిలో సంఘటితం చేసి 2015 సెప్టెంబర్ 2 సమ్మెలో మూకుమ్మడిగా పాల్గొనడానికి కారణమైంది. భారతీయ, బహుళజాతి వేదశీ కంపెనీల దోపిడీని అంతం చేసేందుకు అఖిల భారత సమ్మెకు కొనసాగింపు కార్యక్రమాలు నిర్వహించే బాధ్యత కార్మిక సంఘాలదే.

(అనువాదం : ఎ. రఘునాథరెడ్డి, కడప)

## అంతర్జాతీయ మహిళా దినోత్సవ శుభాకాంక్షలతో “మహిళా మేలుకో”



**నంద్యాల సత్యవతి**  
ఉప్పలపాడు, గ్రామసర్పంచ్, యన్.టి.ఆర్





## ఆంధ్రప్రదేశ్ ప్రభుత్వము

కార్మికశాఖ

సర్క్యులర్ నెం.ఎల్1/7846/2012,తారీఖు:21/01/2016

విషయం: కాంట్రాక్టు లేబరు చట్టం, 1970 మరియు రూల్స్ 1971 - కనీస వేతనాల చట్టం, 1948లోని షెడ్యూల్డ్ ఎంప్లాయిమెంట్స్ పరిధిలోని కార్మికులతో సమానంగా కాంట్రాక్టు కార్మికులకు 01.10.2015 నుండి అమలు కావల్సిన జీవన వ్యయభృతి ఇండెక్స్ సంబంధ - జారీ - గురించి..

కనీస వేతనాల చట్టం, 1948 అధికారి మరియు లేబరు కమిషనరు 01.10.2015 నుండి అమలు కావల్సిన వినిమయధరల సూచీ సంబంధను 1141గా ప్రకటిస్తూ, 27.11.2015న 319 సంబంధితో గెజిట్ నోటిఫికేషన్ ఇచ్చారు. అందువలన తమ పరిధిలోని కాంట్రాక్టు వర్కర్లకు సవరించబడిన విడివితో కలిపి వేతనాలు చెల్లించాల్సినదిగా అన్ని యాజమాన్యాలకు విజ్ఞప్తి చేస్తున్నాను. 01.10.2015 నుండి 31.03.2016 వరకు కాంట్రాక్టు కార్మికులకు చెల్లించాల్సిన వేతనాలు ఈ క్రింది విధంగా పేర్కొనబడ్డాయి.

తమ విధేయులు  
సం||.డి.వరప్రసాద్  
కమిషనర్ అఫ్ లేబర్.

ఎ.పి.కాంట్రాక్టు లేబరు రూల్స్, 1971,లోని రూల్ 25(V)(బి) కింద కాంట్రాక్టు కార్మికులకు చెల్లించాల్సిన వేతనాలు.

17.01.2012 జీ.వో||నోటిఫికేషన్ ఇవ్వబడింది.  
27.11.2015న గెజిట్ 319 ప్రచురించబడింది.  
847 పాయింట్ల వద్ద వేతనాలు నిర్ణయించబడ్డాయి.  
1.10.2015 నాటికి పాయింట్లు - 1141  
1.10.2015 నుండి 31.03.2013 వరకు చెల్లించాల్సిన  
వి.డి.ఏ - 1141-847=294 పాయింట్లు.  
నాల్గవ సంబంధ కాలంలో పాయింట్లకు ఉన్న విడివి రేటు చూపబడింది.

1.10.2015 నుండి వరకు చెల్లించాల్సిన కనీస వేతనాలు మరియు విడివి

సీరియల్ నెం	కేటగిరీ	బేసిక్ వేతనం (రూ.)	పెరిగిన ప్రతి పాయింట్లకు చెల్లించాల్సిన జీవన వ్యయభృతి (రూ.)	294 పాయింట్లకు విడివి	మొత్తం వేతనం
1.	ఉన్నత నైపుణ్యం (హైలీ స్కిల్డ్) సూపర్ వైజర్/ఫోర్ మెన్/ఛార్జి మెన్/ ప్రింటర్/సీనియర్ కెమిస్ట్/వర్క్ సూపర్ వైజర్/టెక్నికల్ సూపర్ వైజర్/ సీనియర్ మెకానిక్/సీనియర్ ఫిట్టర్/ సీనియర్ వెల్డర్/సెక్షన్ ఇన్ చార్జ్/ డ్రాఫ్ట్ మెన్/కంప్యూటర్ ప్రోగ్రామర్/ అసిస్టెంట్ ప్రొడక్షన్ మేనేజర్/ అసిస్టెంట్ ఇంజనీరు మరియు అటువంటి ఇతర కేటగిరీలు.	10079.00	11.85	3483.90	13562.90



2.	నైపుణ్యం (స్కెల్డ్) ల్యాబ్ టెక్నిషియన్/ఎట్రేడ్ లోనైనా నైపుణ్యం/క్వాలిటీ చెక్కర్/ ప్రొడక్షన్ అసిస్టెంట్/ఫీల్డ్ అసిస్టెంట్/ మెచీన్ మెన్/అసిస్టెంట్ ఫోర్ మెన్/వెల్డర్/ ఫిట్టర్/కార్పెంటర్/మెచీనిస్ట్/బ్లాక్ స్మిత్/ మెకానిక్/ఎలక్ట్రిషియన్/మేసన్/లైన్ మేన్/ పంప్ ఆపరేటర్/పెయింటర్/టర్నర్/.. ఆపరేటర్/గ్రైండర్/డ్రీల్లర్/వల్వ నైజర్ మరియు అటువంటి ఇతర కేటగిరీలు.	8079.00	9.50	2793.00	10872.00
3.	అర్థ నైపుణ్యం (సెమి స్కెల్డ్) అసిస్టెంట్ వెల్డర్/అసిస్టెంట్ కార్పెంటర్/అసిస్టెంట్ మెకానిక్/ అసిస్టెంట్ ఎలక్ట్రిషియన్/అసిస్టెంట్ మెచీనిస్ట్/అసిస్టెంట్ పెయింటర్/ అసిస్టెంట్ మేషన్/అసిస్టెంట్ బ్లాక్ స్మిత్/అసిస్టెంట్ టర్నర్/ అసిస్టెంట్ లేట్ ఆపరేటర్/అసిస్టెంట్ గ్రైండర్/అసిస్టెంట్ డ్రీల్లర్/ అసిస్టెంట్ మాస్టర్/గార్డెనర్ మరియు అటువంటి ఇతర కేటగిరీలు	6579.00	7.75	2278.50	8857.50
4.	నైపుణ్యం లేని (అన్ స్కెల్డ్) హెల్పర్స్/అటెండర్/వాచ్ మెన్/ హామాలీ/ఆయా మరియు అటువంటి ఇతర కేటగిరీలు	5579.00	6.55	1925.70	7504.70
<b>ఆఫీసు స్టాఫ్</b>					
1	మేనేజర్	10079.00	11.85	3483.90	13562.90
2.	స్టేన్/అకౌంటెంట్	6579.00	7.75	2278.50	8857.50
3.	క్లర్కు/టైపిస్ట్/కేషియర్ డేటా ఎంట్రీ ఆపరేటర్	6079.00	7.15	2102.10	8181.10
4.	నైపుణ్యం లేని (అన్ స్కెల్డ్) హెల్పర్స్/అటెండర్/వాచ్ మెన్/ హామాలీ/ఆయా మరియు అటువంటి ఇతర కేటగిరీలు.	5579.00	6.55	1925.70	7504.70

సం|| డి.వరప్రసాద్  
కమిషనర్ ఆఫ్ లేబర్



# మనువులూ, హిట్లర్లూ, గోబెల్స్లూ! కాస్త నోళ్లు మూసుకుంటారా?

...వాళ్లు త్రివర్ణ పతాకాన్ని కాల బెట్టే వాళ్లు. బ్రిటిష్ వాళ్లను క్షమాభిక్ష వేడు కున్న సావర్కర్కు శిష్యులు వాళ్లు. ఇప్పుడు హర్యానాలో ఖట్టర్ ప్రభుత్వం వాళ్లదే. ఈ ప్రభుత్వం షహీద్ భగత్ సింగ్ పేరుతో ఉన్న విమానాశ్రయానికి ఒక 'సంఘీయుడి' పేరు పెట్టింది. వీళ్లా మాకు దేశభక్తి గురించి పాఠాలు చెప్పేది? దేశం గురించి, దేశభక్తి గురించి ఆర్ఎస్ఎస్ తో చెప్పించుకునే దుస్థితిలో మేం లేం.... మేము ఈ దేశానికి చెందిన వాళ్లం. ఈ మట్టిని మేం ప్రేమిస్తాం. ఈ దేశంలో ఉన్న 80 శాతం పేద ప్రజల కోసం మేం పోరాడుతాం. మా దష్టిలో దేశభక్తి అంటే ఇదే. మాకు డాక్టర్ బాబా సాహెబ్ అంబేద్కర్ రూపొందించిన రాజ్యాంగంపై పూర్తి విశ్వాసం ఉంది. అంతే కాదు, ఈ దేశ రాజ్యాంగాన్ని అవమానించే వాళ్లను మేం సహించబోమని కూడా స్పష్టం చేస్తున్నాం. 'సంఘీయులే' కానివ్వండి, లేదా మరెవరైనా సరే...

అయితే, 'ఝండేవాలా' (ఆర్ఎస్ఎస్ ఢిల్లీ కార్యాలయం)లో, 'నాగపూర్' (ఆర్ఎస్ఎస్ కేంద్ర కార్యాలయం)లో నిర్వచించే రాజ్యాంగంపై మాత్రం మాకెలాంటి విశ్వాసం లేదు! మాకు మనుస్మృతిపై ఎలాంటి విశ్వాసం లేదు. ఈ దేశంలో వేళ్లానుకున్న కులవ్యవస్థపై మాకు విశ్వాసం లేదు! అట్లాగే, ఇదే రాజ్యాంగంలో డాక్టర్ బి.ఆర్. అంబేద్కర్ 'రాజ్యాంగ పరిహారం' గురించి కూడా చెప్పారన్న విషయం మరచిపోవద్దు. మరణశిక్షను రద్దు చేయాలని కూడా అంబేద్కర్ అభిప్రాయపడ్డారన్న విషయం మర్చిపోవద్దు. భావ ప్రకటనా స్వేచ్ఛకు ఆయన సర్వోన్నత స్థానం ఇచ్చారన్న విషయం కూడా గుర్తుంచుకోవాలి. ఈ అంశాలన్నింటితో సహా, మన మౌలిక హక్కులను, రాజ్యాంగపరమైన హక్కులను నిలబెట్టుకోవాలని మేం ఆకాంక్షిస్తున్నాం.

కానీ ఈరోజు ఏబీవీపీ తనకున్న మీడియా అండతో ఈ విషయాన్ని పూర్తిగానే తారుమారు చేయడం చాలా సిగ్గుచేటు.. బాధాకరం కూడా. విషయాన్ని అది పూర్తిగా నీరు గారుస్తోంది. నిన్న ఏబీవీపీ సంయుక్త కార్యదర్శి మాట్లాడుతూ, 'మేం ఫెలోషిప్ కోసం పోరాడుతామ'ని చెప్పాడు. ఎంత హాస్యాస్పదం ఇది! ఇప్పటికే వీళ్ల ప్రభుత్వం, మేడం 'మను'స్మృతి ఇరానీ ఫెలోషిప్ లు లేకుండా చేసేశారు. ఉన్నత విద్యకు బడ్జెట్లో వీళ్ల ప్రభుత్వం 17 శాతం కోత విధించారు. దాంతో మన హాస్టళ్లు గత నాలుగేండ్లుగా అఘోరిస్తున్నాయి. మనకు వై-ఫై లభ్యం కాలేదు. బీహెచ్ఈఎల్ ఒక బస్సుని ఇవ్వగా, దాంట్లో చమురు పోయడానికి అధికారుల వద్ద డబ్బు లేదు! ఏబీవీపీ వాళ్లు మాత్రం మేం హాస్టళ్లు నిర్మింపజేస్తామని, వై-ఫై తెప్పిస్తామని పెద్ద పెద్ద మాటలు మాట్లాడు తున్నారు.

మిత్రులారా! ఈ దేశంలో మౌలిక ప్రశ్నలపై చర్చ ప్రారంభిస్తే వీళ్ల ముసుగు తొలగిపోతుంది. మేం మౌలిక ప్రశ్నలు లేవనెత్తు



తున్నందుకు గర్విస్తున్నాం. వాటిపై చర్చ చాలా అవసరం... జేఎన్యూలో జిహాదీలున్నారని సుబ్రమణ్యస్వామి అన్నాడు. జేఎన్యూ వాళ్లు హింసను వ్యాపింప జేస్తున్నారని అంటున్నారు. నేనీ జేఎన్యూ గడ్డ మీది నుంచి ఆర్ఎస్ఎస్ సిద్ధాంతకర్తలను సవాల్ చేస్తున్నాను. రండి, మాతో వాదించండి! మేమసలు 'హింస'కు సంబంధించిన మౌలిక అవగాహనపైనే చర్చ చేయాలనుకుంటున్నాం. 'ఖూన్ సే తిలక్ కరేంగే, గోలియోనే ఆరతీ' (నెత్తుటితో తిలకం దిద్దుకుంటాం, తుపాకీ గుళ్లతో హారతి) అని ఏబీవీపీ వాళ్లు చేస్తున్న నినాదాల గురించి కూడా మాట్లాడుకుందాం రండి. ఈ దేశంలో మీరెవరెవరి రక్తం పారించాలను కుంటున్నారో చెప్పండి. ఎవరిపై తూటాలు పేల్చాలను కుంటున్నారో చెప్పండి. అవును, మీరు తుపాకీ గుళ్లు కురిపించారు... బ్రిటిష్ వాళ్లతో చేయి కలిపి దేశ స్వాతంత్ర్యం కోసం పోరాడే వాళ్లపై గుళ్లు కురిపించారు. దేశంలో పేదరికంతో, ఆకలితో పీడితులైన వాళ్లపై మీరు గుళ్లు కురిపించారు. మీరు ముస్లింలపై గుళ్లు కురిపించారు.

మహిళలు తమ హక్కుల కోసం ఉద్యమిస్తే, 'ఐదు వేళ్లు సమానమవుతాయా' అని మీరంటారు. మహిళలు 'సీత' లాగా ఉండాలని, అగ్నిపరీక్షకు దిగాలని మీరంటారు. ఈ దేశంలో ఉన్నది ప్రజాస్వామ్యం కదా! ప్రజాస్వామ్యంలో అందరికీ సమానంగా జీవించే హక్కుండాలి కదా! విద్యార్థులైనా, ఉద్యోగులైనా, పేదలైనా, కార్మికులైనా, రైతులైనా... అంభానీ అయినా, అదానీలైనా అందరికీ హక్కులు సమానమే కదా! కానీ మహిళల సమాన హక్కుల గురించి మాట్లాడితే, భారతీయ సంస్కృతిని నాశనం చేయాలను కుంటున్నారని మీరు గొంతు చించుకుంటారు. నిజమే, మేం మీ దోపిడీ సంస్కృతిని నిజంగానే నాశనం చేయాలనుకుంటున్నాం! మీ కులతత్వ సంస్కృతిని నాశనం చేయాలనుకుంటున్నాం. మీ మనువాద సంస్కృతిని నాశనం చేయాలనుకుంటున్నాం. అసలు సంస్కృతికి నిర్వచనాన్నే మార్చాలని మేమంటున్నాం. అసలు వీళ్లకు సమస్య ఎక్కడోస్తోంది? మనం



దేశంలో సంఘపరివార శక్తులు అవాస్తవాలను ప్రచారం చేస్తూ వామపక్షాలపై బురదజల్లే ప్రయత్నం చేస్తున్నాయి. తామే దేశభక్తిగలవారమని, మిగతా వారంతా జాతివ్యతిరేకులంటూ చిత్రీకరిస్తున్నాయి. మేధావులను అందిస్తున్న జవహర్‌లాల్ నెహ్రూ యూనివర్సిటీపై సంఘపరివార శక్తులు కక్షగట్టి అక్కడి విద్యార్థినాయకుడ్ని అకారణంగా అరెస్టు చేయించాయి. తామే పాకిస్తాన్ అనుకూల నినాదాలు ఇచ్చి ఇతరులపై నేరాన్ని మోపాయి. శాంతి భద్రతలను తమ చేతిలోకి తీసుకుని ప్రజాస్వామిక శక్తులపై భౌతిక దాడికి దిగుతున్నాయి. తన అరెస్టుకు ముందుగా జైన్‌యు విద్యార్థి నాయకుడు కన్నయ్య కుమార్ చేసిన ప్రసంగాన్ని ప్రచురిస్తున్నాం. ఈ ప్రసంగం చదివి వాస్తవాలను తెలుసుకోవాలని కోరుతున్నాము

ప్రజాస్వామ్యం గురించి మాట్లాడితే వీరికి కడుపుమంటగా ఉంది. 'లాల్ సలాం'తో పాటు 'నీలా సలాం' అని మనం నినదిస్తే, మార్చ్‌తో పాటు బాబా సాహెబ్ అంబేద్కర్ గురించి మనం మాట్లాడితే వీరికి మింగుడు పడకుండా ఉంది.... కుట్ర వీళ్లదే. వీళ్లసలు బ్రిటిష్ వాళ్ల తొత్తులు! కావాలంటే నాపై పరువు నష్టం కేసు పెట్టుకోండి. ఆర్ఎస్ఎస్ చరిత్రే బ్రిటిష్ వాళ్లతో కుమ్మక్కయిన చరిత్రని మళ్లీ మళ్లీ అంటాను! ఈ దేశద్రోహులు మనల్ని దేశభక్తి సర్టిఫికేట్ చూపాలని డిమాండ్ చేస్తున్నారు.

నా మొబైల్‌ను పరిశీలించండి మిత్రులారా! మా తల్లిని నానా రకాల బూతులు తిడుతూ మెసేజ్‌లు పెట్టారు. వీళ్లైనా భారతమాత గురించి మాట్లాడేది? ఒకవేళ మీరు చెప్పే 'భారతమాత'లో నా తల్లి భాగం కాకపోతే నేను 'భారతమాత' అనే మీ అవగాహనను నేనంగీకరించను. నా తల్లి ఆంగన్‌వాడీ సేవకురాలిగా పని చేస్తోంది. రూ. 3,000లతో మా కుటుంబం బతుకుతోంది. ఆమెను వీళ్లు బూతులు తిడుతున్నారు. వీళ్ల 'భారతమాత' నినాదానికి నేను సిగ్గు పడుతున్నాను. ఈ దేశంలో ఉన్న నిరుపేద, దళిత, రైతుకూలీల తల్లులెవరూ వీళ్ల 'భారతమాత' పరిధిలోకి రారు. నేనంటాను 'జై! దేశంలోని మాతలందరికీ జై! తండ్రులందరికీ జై! అక్కాచెల్లెండ్రుకు జై! రైతుకూలీలకు, కార్మికులకు, ఆదివాసీలకు, దళితులకు జై! వాళ్లకు ఇలా అనే దమ్ముందా? ఉంటే అనమనండి. 'ఇంక్విలాబ్ జిందాబాద్' అని అనమనండి వీళ్లను. 'భగత్‌సింగ్ జిందాబాద్' అనమనండి. 'సుభదేవ్ జిందాబాద్' అనమనండి. 'అప్పాఖుల్లా ఖాన్ జిందా బాద్' అనమని అనండి. 'బాబా సాహెబ్ అంబేద్కర్ జిందాబాద్' అనమనండి.

బాబా సాహెబ్ 125వ జయంతి పేరుతో మీరాడిందంతా నాటకం! మీకు ధైర్యముంటే, బాబాసాహెబ్ చెప్పినట్టుగా ఈ దేశంలో కులవాదమే అతి పెద్ద సమస్య అని ఒప్పుకోండి. కులతత్వం గురించి మాట్లాడండి. రిజర్వేషన్లు అమలు చేయండి. ప్రైవేటు రంగంలో రిజర్వేషన్ అమలు చేయండి.... అప్పుడు నమ్ముతాం మీకు ఈ దేశంపై విశ్వాసం ఉందని. అసలు దేశమంటే ఏమిటి? దేశమంటే మనుషులు! దేశం గురించిన మీ అవగాహనలో పేదలకు, నిస్సహాయులకు, రైతుకూలీలకు, ఆదివాసులకు, దళితులకు చోటే లేదు. నేను నిన్నొక టీవీ డిబేట్‌లో మాట్లాడాను. దీపక్ చౌరాసి యాతో చెప్పాను. ఇది గాలా సీరియస్ సమయం అనే విషయం గుర్తుంచుకోండని అన్నాను. దేశంలో పడగ విప్పుతున్న ఫాసిజంతో మీ మీడియాకు కూడా ముప్పేసని

చెప్పాను. ఇకపై మీకూడా సంఘ కార్యాలయం నుంచే స్క్రిప్టులు వస్తాయని అన్నాను. సరిగ్గా ఇందిరాగాంధీ సమయంలో కాంగ్రెస్ కార్యాలయం నుంచి వచ్చినట్టుగానే.

కొంత మంది మీడియా వాళ్లు అంటున్నారు. మా పన్నులతో, సబ్సిడీ డబ్బులతో జేఎన్‌యూ నడుస్తుంది అని. అవును నిజమే! అనుమానమేమీ లేదు. కానీ అసలు విశ్వ విద్యాలయాలు ఉన్నది దేని కోసం అని మేమడుగుతున్నాం. విశ్వవిద్యాలయాలుండేది సమాజంలోని 'కామన్ కాన్సెన్స్' (సామూహిక చేతన)ను విమర్శనాత్మకంగా విశ్లేషించడానికే. అవి ఆ పని చేయకపోతే దేశమే సరిగా నడవదు. అలాంటి దేశం కేవలం పెట్టుబడిదారులకు నెలవుగా మాత్రమే మిగిలి పోతుంది. దోపిడీ, పీడనలకు మాత్రమే ఆలవాలంగా మారి పోతుంది. దేశ ప్రజల సంస్కృతి, విశ్వాసాలకు, హక్కులకు స్థానం లేనప్పుడు అసలు దేశం అనే మాటలో అర్థమే లేదు.

మేం ఈ దేశంతో పాటుగా సంపూర్ణంగా నిలబడి ఉన్నాం. భగత్‌సింగ్, బాబాసాహెబ్ కన్న కలల కోసం నిలబడి ఉన్నాం. అందరికీ సమాన హక్కులుండాలన్న అవగాహనతో నిలబడ్డాం. అందరికీ జీవించే హక్కు ఉండాలి. అందరికీ తినే, మాట్లాడే, నివసించే హక్కుండాలి. ఈ స్వప్నంతోనే మేం నిలబడి ఉన్నాం. దీని కోసమే రోహిత్ ప్రాణత్యాగం చేశాడు. కానీ రోహిత్ విషయంలో జరిగిట్టు, జేఎన్‌యూలో మేం జరగనివ్వమని కేంద్ర ప్రభుత్వానికి సవాల్ చేసి మరీ చెబుతున్నాం. మేం భావ ప్రకటనా స్వేచ్ఛ కోసం నిలబడుతాం. పాకిస్తాన్, బంగ్లాదేశ్‌ల విషయం వదిలెయ్యండి. ప్రపంచ పేదలంతా ఏకం కావాలని మేమంటున్నాం. 'ప్రపంచ కార్మికులారా ఏకం కండి' అని కోరే వాళ్లం మేం. ప్రపంచ మానవత వర్ధిల్లాలి. భారత మానవత వర్ధిల్లాలి అని మేమంటాం. మానవత్వానికి వ్యతిరేకంగా నిలబడిందెవరో మేం గుర్తించాం. మనువాదం, కులవాదం.. బ్రాహ్మణ వాదంతో కుమ్మక్కయిన పెట్టుబడిదారీ విధానం - ఇవే మానవత్వానికి శత్రువులు. వీటి ముఖాలను బట్టబయలు చేయాలి. నిజమైన ప్రజాస్వామ్యం, నిజమైన స్వాతంత్ర్యం దేశంలో నెలకొల్పాలి. ఆ స్వాతంత్ర్యం రాజ్యాంగం ద్వారానే వస్తుంది. పార్లమెంటు ద్వారా వస్తుంది. ప్రజాస్వామ్యం ద్వారా వస్తుంది. అందుకే మీ అందరికీ విజ్ఞప్తి చేస్తున్నాను. మన మధ్య ఎన్ని విభేదాలున్నా, భావ ప్రకటనా స్వేచ్ఛ కోసం, రాజ్యాంగం కోసం,

మిగిలిన భాగం చివరి పేజీలో...



## మున్సిపల్ కార్మికుల పాట్లగొట్టే 279 జీవో రద్దుకై దశలవారీ పోరాటం

కేంద్ర, రాష్ట్ర ప్రభుత్వాలు కూడబలుక్కొని బడా కాంట్రాక్టర్లకు మున్సిపాలిటీలను అర్పించి, కార్మికుల పొట్టగొట్టేందుకు తెచ్చిన 279 జీవో రద్దుకోసం ఎ.పి మున్సిపల్ వర్క్స్ & ఎంప్లాయిస్ రాష్ట్ర ఫెడరేషన్ (సిఐటియు) ఆధ్వర్యంలో దశలవారీ పోరాటాలు జరిగాయి. వేలాది మంది కార్మికులు ఈ పోరాటాలలో పాల్గొన్నారు. పోరాటం మిలిటెంట్ గా జరిగింది.

ఫిబ్రవరి 4వ తేదీ జరిగిన ఛలో కలెక్టరేట్ కార్యక్రమము సందర్భంగా గుంటూరు, కడప, అనంతపురం, జిల్లాలలో లారీఛార్జీలు జరిగాయి. గుంటూరు కలెక్టరేట్ వద్ద సంఘం రాష్ట్ర ప్రధాన కార్యదర్శి కె. ఉమామహేశ్వరరావు, గుంటూరు జిల్లా అధ్యక్షులు బి. ముత్యాలరావులను రోడ్డు పై ఈడ్చుకెళ్లటమే గాక, పోలీసుస్టేషన్ లో సిఐ, స్పెషల్ పోలీసులు దారుణంగా కొట్టారు.

రాష్ట్ర వర్కింగ్ ప్రెసిడెంట్ పి. రామచంద్రంతో సహా అనేక మంది కార్మికులకు దెబ్బలు తగిలాయి. కడపలోను, అనంతపురంలో అనేక మందికి గాయాలయ్యాయి. ఇరువురు మహిళలు స్పృహ తప్పిపడిపోయారు. ఫిబ్రవరి 10న జరిగిన ఛలో కలెక్టరేట్ లో విశాఖ, ఒంగోలు లలో లారీఛార్జీలు జరిగాయి. ఒంగోలులో ఒక మహిళా కార్మికురాలు తీవ్ర అస్యవ్యస్థకు గురయ్యారు.

నెల్లూరు, కర్నూలు జిల్లాలలో 144సెక్షన్ విధించినా లెక్క చేయకుండా సిఐటియు ఆధ్వర్యంలో మున్సిపల్ కార్మికులు ఛలో కలెక్టరేట్ కార్యక్రమాలు నిర్వహించారు. ఏలూరు, శ్రీకాకుళం, మచిలీపట్నం కలెక్టరేట్ ల దగ్గర ధర్నాలు జరిగాయి. విజయవాడ సబ్ కలెక్టర్ కార్యాలయం వద్ద కర్నూలు వాతావరణం కనిపించింది. మున్సిపల్ కార్మికులనేగాక రైతుబజారుకొచ్చిన సాధారణ ప్రజల్నికూడా అరెస్టులు చేసి దూరప్రాంతాలకు తరలించారు.

పోలీసులు లారీఛార్జీలను నిరసిస్తూ రాష్ట్ర వ్యాపితంగా ప్రభుత్వ దిష్టి బొమ్మలను దగ్ధం కార్యక్రమాలు నిర్వహించారు. గుంటూరు జిల్లా నరసరావుపేటలో దిష్టిబొమ్మ దగ్ధం చేయకుండా 100మంది కార్మికులను పోలీసులు అరెస్టులు చేశారు.

రాష్ట్ర ప్రభుత్వ నిరంకుశ వైఖరిని, జీవో వల్ల వచ్చే ప్రమాదాన్ని వివరిస్తూ మస్టర్ పాయింట్లలో కార్మికుల జనరల్ బాడీ సమావేశాలు నిర్వహించారు. కార్మికుల నుండి సంతకాలు సేకరించి అన్ని జిల్లా కలెక్టర్లకు సమర్పించారు. కార్మికులకు, ప్రజలకు భారంగా పరిణమించే 279 రద్దుకై జరిగే పోరాటానికి మద్దతు నిచ్చి తోడ్పడవలసినిదిగా కోరుతూ, నగర, పట్టణ పాలక

సంస్థల ప్రజాప్రతినిధులకు, అధికారులకు రాయబారాలు నిర్వహించారు.

### ప్రాంతీయ సదస్సులు:

రాష్ట్ర వ్యాపితంగా విశాఖ, విజయవాడ, కడప నగరాలలో 3 ప్రాంతీయ సదస్సులు నిర్వహించారు. విశాఖలో 15.02.2016 జరిగిన సదస్సుకు శ్రీకాకుళం, విజయనగరం, విశాఖజిల్లా మరియు విశాఖ నగరం నుండి కార్మికులు పాల్గొన్నారు. ఉత్తరాంధ్ర జిల్లాల పట్టభద్రుల నియోజకవర్గ శాసన మండలి సభ్యులు ఎమ్.వి.యస్ శర్మ, సంఘం రాష్ట్ర గౌరవధ్యక్షులు పి.వెంకటరెడ్డి రాష్ట్ర ప్రధాన కార్యదర్శి కె. ఉమామహేశ్వరరావు తదితరులు ప్రసంగించారు.

విజయవాడలో 18.02.2016న జరిగిన సదస్సుకు పశ్చిమగోదావరి, కృష్ణా, గుంటూరు, ప్రకాశం, నెల్లూరు జిల్లాల ప్రతినిధులు పాల్గొన్నారు. కృష్ణా, గుంటూరు జిల్లాల ఉపాధ్యాయ నియోజకవర్గం శాసనమండలి సభ్యులు బొడ్డు నాగేశ్వరరావు, సంఘం రాష్ట్ర అధ్యక్ష, కార్యదర్శులు కె. సామ్రాజ్యం, కె. ఉమామహేశ్వరరావు, రాష్ట్ర నాయకులు పి.రామచంద్రరావు, ఎం.డేవిడ్ నర్సయ్య, కె. శ్రీనివాసరావు, బి. సోమయ్య, జి.లక్ష్మి ఎన్.సి.హెచ్ శ్రీనివాసరావు, ఎస్. జ్యోతి తదితరులు పాల్గొని ప్రసంగించారు.





కడప నగరంలో 19-2-2016న జరిగిన సదస్సుకు కడప, అనంతపురం, కర్నూలు జిల్లాల నుండి హాజరయ్యారు. ఎమ్.యల్.సి డా॥ యం. గేయానంద్ గారు సంఘం రాష్ట్ర ప్రధాన కార్యదర్శి కె. ఉమామహేశ్వరరావు, రాష్ట్ర ఆర్గనైజింగ్ సెక్రటరీ కె. తిరుపాల్, ఐఎన్ టియుసి నాయకులు వై.వి రమణ, సిఐటియు యూనియన్ నాయకులు రవి, శ్రీరాములు, నాగేంద్ర, తదితరులు పాల్గొని ప్రసంగించారు.

### మున్సిపల్ రంగంలో జె.ఏ.సి ఏర్పాటు:

మున్సిపల్ కార్మికుల రాష్ట్ర జెఏసీ చైర్మన్ గా కె. ఉమామహేశ్వరరావు (సిఐటియు), కో-చైర్మన్ గా వై. వి రమణ(ఐఎన్ టియుసి), జనరల్ సెక్రటరీ వి. రవి (గుంటూరు స్వతంత్ర సంఘం), కార్యదర్శులుగా ఎస్. శంకరరావు (స్వతంత్రం), ఈ. మధుబాబు (స్వతంత్ర), ఎమ్.బి.జీ నాయుడు (బి.యం.ఎస్), యం. శివరామకృష్ణ (వైయస్ఆర్సియుసి), జె. వెంకటేశ్వర్లు (ఐఎఫ్ టియు) లు ఎన్నికయ్యారు.



# జవా నెం.279 రద్దు కోసం మున్సిపల్ కార్మికుల పోరాటం





## మూతపడ్డ పరిశ్రమలను తెరిపించాలని సదస్సు

మూతపడ్డ పరిశ్రమలను తెరిపించాలని కోరుతూ ఉత్తరాంధ్ర జిల్లాల కార్మికులు ఫిబ్రవరి 14న విశాఖలో ర్యాలీ, సదస్సు నిర్వహించారు. అనంతరం జివిఎంసి గాంధీ విగ్రహం వద్ద సిఐటియు విశాఖ నగర ప్రధాన కార్యదర్శి జగ్గునాయుడు అధ్యక్షతన నిర్వహించిన సదస్సులో ముఖ్య అతిథిగా విచ్చేసిన సిఐటియు రాష్ట్ర ప్రధాన కార్యదర్శి గవూర్ మాట్లాడారు. వెనుకబడ్డ

ఉత్తరాంధ్రలో ఉపాధి అవకాశాలు పెంచేందుకు కృషి చేయకుండా ఊక దంపుడు ఉపన్యాసాలతో మోడీ, చంద్రబాబు ఊదరగొడుతున్నారని విమర్శించారు. ఇక్కడ ఉపాధి అవకాశాలు ఎలా పెంచాలన్న దానిపై దృష్టి పెట్టకుండా ఎంఓయూలు, సంతకాలు అంటూ ప్రచారం చేసుకుంటున్నారని ధ్వజమెత్తారు. విదేశీ ప్రత్యక్ష పెట్టుబడులు ఉపాధి కల్పించే రంగంలోకి రావన్నారు. కొత్త పరిశ్రమల కోసం వేల ఎకరాలు, కోట్లాది రూపాయలు దోచి పెట్టడంలో ఉన్న శ్రద్ధ మూతపడ్డ పరిశ్రమలను తెరిపించడంలో లేదన్నారు. ఉత్తరాంధ్రలో 105 పరిశ్రమలు మూతపడటంతో 38,050 మంది కార్మికులు రోడ్డున



పడ్డారన్నారు. ఉన్న పరిశ్రమలు నడుస్తున్నాయా? లేదా? అని ఏనాడైనా పరిశీలించారా? అని ప్రశ్నించారు.

### టియుసిసి ప్రథమ మహాసభ

తొలుత నవ్యాంధ్రప్రదేశ్ లోని విజయవాడలో టియుసిసి ప్రథమ మహాసభ సందర్భంగా ముఠా కార్మికులు ఫిబ్రవరి 14న భారీ ప్రదర్శన నిర్వహించారు. అనంతరం నిర్వహించిన సభలో ట్రేడ్ యూనియన్ కో ఆర్డినేషన్ సెంటర్ (టియుసిసి) జాతీయ అధ్యక్షులు శివశంకర్ మాట్లాడతూ 1930లో భారతదేశ కార్మిక వర్గానికి అండగా, బ్రిటీష్

సామ్రాజ్యవాదానికి వ్యతిరేకంగా టియుసిసి ఏర్పడిందన్నారు. కేంద్ర కార్మిక సంఘాలు రాష్ట్రంలో సంఘదీత, అసంఘదీత రంగాల్లో ఉన్న కార్మిక సమస్యలను చర్చించి ఐక్య కార్యాచరణను కొనసాగించాల్సిన సమయం ఆసన్నమైందని చెప్పారు. ఈ కార్యక్రమంలో టియుసిసి తెలంగాణా, ఎపి రాష్ట్రాల కన్వీనర్లు బి.సురేంద్రరెడ్డి, పి.వి.సుందర రామరాజు పాల్గొన్నారు.

## కూలి రేట్లు పెంపు కోసం సివిల్ సప్లయ్స్ హమాల్ లి ఛలో కలెక్టరేట్స్


సివిల్ సప్లయ్స్ హమాల్ లి కు కూలి రేట్లను శాస్త్రీకి రూ12/-లు నుండి రూ30/-లు పెంచాలని, బోనస్ రూ5000/- నుండి రూ10,000/-లకు స్వీట్ రూ500/- నుండి రూ1000/-కి, దహన సంస్కారాల కిచ్చే ఆర్థిక సహాయాన్ని రూ10,000/- నుండి రూ20,000/-కి, యూనిఫామ్ 2జతలు ఇవ్వాలని, కుట్టుకూలి రూ400/- నుండి 1200/-కి పెంచాలి. కూలిరేట్లు పెంపును 1.01.2016 నుండి ఎరియర్స్ తో సహా చెల్లించాలని, అందనపు భారాన్ని తగ్గించాలని, ప్రతినెల డిడిలు 20వ తేదికే తీయాలని, వేధింపులు, బెదిరింపులు అరికట్టాలని రాష్ట్ర ప్రభుత్వాన్ని డిమాండ్ చేస్తూ ఎ.పి ఫౌరసరఫరాల సంస్థ హమాల్ రాష్ట్ర యూనియన్ (సిఐటియు) ఆధ్వర్యంలో 22.02.2016న ఛలో కలెక్టరేట్ కార్యక్రమము నిర్వహించారు. పశ్చిమగోదావరి

జిల్లా ఏలూరులో ధర్మాకు యం.ఎల్.సి ఆర్. సూర్యారావు ప్రారంభించారు. సంఘం రాష్ట్ర గౌరవధ్యక్షులు కె. ఉమా మహేశ్వరరావు, సిఐటియు జిల్లా నాయకులు చింతకాయల బాబూరావు, ప్రసాద్, సంఘం రాష్ట్ర ప్రధాన కార్యదర్శి ఎస్. ఉదయ్ భాస్కర్ తదితరులు ధర్మాను ద్వేషించి ప్రసంగించారు. అనంతపురం, కర్నూలు, మచిలీపట్నం, శ్రీకాకుళం, గుంటూరు కలెక్టరేట్ల వద్ద ధర్మాలు జరిగాయి. హమాల్ లి నుండి సేకరించిన సంతకాలను ఆయా జిల్లాల కలెక్టరేట్లకు అందజేశారు. దీనికి ముందు ఎమ్మెల్యేఎస్ పాయింట్ల వద్ద ధర్మాలు నిర్వహించారు. కాగా హమాల్ లి కు కొత్త రేట్లు 01.01.2016 నుండి అమలు చేయాల్సి ఉన్నా ప్రభుత్వం నుండి స్పందన లేకపోవడం కార్మికులలో తీవ్ర అసంతృప్తికి కారణమవుతుంది.



## అంగన్ వాడీ ఛలో పార్లమెంట్

ఏళ్ల తరబడి పేరుకుపోయిన సమస్యలు పరిష్కరించాలని కోరుతూ అంగన్ వాడీలు హస్తినలో కదం తొక్కారు. కనీస వేతనాలు, పెన్షన్ సౌకర్యం కల్పించాలని అంగన్ వాడీలు గొంతెత్తి నినదించారు. ఫిబ్రవరి 15న ఢిల్లీలో జంతర్ మంతర్ వద్ద కార్మిక సంఘాలు సంయుక్తంగా ఛలో పార్లమెంట్ నిర్వహించాయి. “సేవ్ ఐసిడిఎస్” (ఐసిడిఎస్ ను కాపాడండి) అన్న నినాదంతో సిఐటియు, ఎఐటియుసి, ఎఐసిసిటియు, ఎఐయుటియుసి, హెచ్ఎంఎస్, ఐఎన్ టియుసి సంఘాలు ఛలో పార్లమెంట్ యాత్ర నిర్వహించాయి. ఈ సందర్భంగా నాలుగు ప్రధాన డిమాండ్లను కేంద్ర ప్రభుత్వం ముందు అవి వుంచాయి. ఈ డిమాండ్లను పరిష్కరించని పక్షంలో మార్చి 1 నుంచి ఆందోళనను ఉధృతం చేస్తామని హెచ్చరించాయి. సిఐటియు అధ్యక్ష, ప్రధాన కార్యదర్శులు పద్మనాభన్, తపన్ సేన్ అంగన్ వాడీల నుద్దేశించి మాట్లాడుతూ, ఐసిడిఎస్ పథకం అమలుకు బడ్జెట్ లో తగిన నిధులు కేటాయించాలని డిమాండ్ చేశారు.



కాకినాడ ఎంపీకి లబ్ధి ఇస్తున్న అంగన్ వాడీ యూనియన్ నాయకులు వీరలక్ష్మి తదితరులు



జీతాల పెంపు జీవో సాధించుకున్న సందర్భంగా తూర్పుగోదావరి జిల్లాలో జరిగిన విజయోత్సవ సభలో మాట్లాడుతున్న యూనియన్ రాష్ట్ర అధ్యక్షురాలు బేబి రాణి, పాల్గొన్న అంగన్ వాడీలు



ప్రమాదకరమైన రోడ్డు ట్రాన్స్ పోర్టు చట్టాన్ని ఉపసంహరించాలని మార్చి 1న జరిగిన నిరసన కార్యక్రమంలో భాగంగా కాకినాడ, నెల్లూరులో ప్రదర్శన, ధర్నాలు



## మధ్యాహ్న భోజన పథక కార్మికుల గుంటూరు జిల్లా మహాసభ

ఫిబ్రవరి 8న పాతగుంటూరు సిఐటియు కార్యాలయంలో యు.మహేశ్వరీబాయి అధ్యక్షతన మధ్యాహ్న భోజన పథక కార్మికుల గుంటూరు జిల్లా మహాసభ జరిగింది. పథకంలో 13ఏళ్లుగా పనిచేస్తున్న కార్మికులకు కనీస వేతనాలు లేవని, సక్రమంగా వేతనాలు, బిల్లులు విడుదల కావట్లేదన్నారు పెరిగిన ధరలకు అనుగుణంగా మెనూ చార్జీలు పెంచాలని, తమిళనాడు ప్రభుత్వ తరహాలో అన్ని సదుపాయాలు కల్పించాలని మహాసభ డిమాండ్ చేసింది. యూనియన్ జిల్లా కార్యదర్శి డి.శివకుమారి కార్యదర్శి నివేదిక ప్రవేశపెట్టారు. నగరంలో ఈ పథకాన్ని ఇస్కాన్కు ఇవ్వటాన్ని వ్యతిరేకిస్తూ యూనియన్ చేసిన పోరాటం ఫలితంగా ప్రభుత్వం వెనకడుగు వేసిందన్నారు. నిరంతర పోరాటాల

ఫలితంగా కొంతైనా బిల్లులు మంజూరవుతున్నాయని చెప్పారు. భవిష్యత్లో యూనియన్ను మరింత పటిష్టపరుచు కోవాలన్నారు.

సభలో సిఐటియు నాయకులు జి.మల్లేశ్వరి, సుధాకర్, ఉస్సేన్వలి, యస్.రాజేశ్వరి, షకీలా, కె.శ్రీనివాసరావు మాట్లాడారు. అనంతరం జిల్లా అధ్యక్ష కార్యదర్శులుగా యస్.కె.బిషిరున్నీసా బేగం, డి.శివకుమారితో పాటు మరో 28 మందితో కార్యవర్గాన్ని మహాసభ ప్రతినిధులు ఎన్నుకున్నారు. మార్చి 19, 20వ తేదీల్లో గుంటూరులో నిర్వహించే యూనియన్ రాష్ట్ర మహాసభల్లో కార్మికులు పెద్ద సంఖ్యలో పాల్గొన్నారని అధ్యక్ష కార్యదర్శులు పిలుపునిచ్చారు.

## మధ్యాహ్న భోజన కార్మికుల కృష్ణాజిల్లా మహాసభ

గన్నవరం ఎపి ఎన్జిఓ కార్యాలయం ఆవరణలో ఎపి మధ్యాహ్న భోజన పథకం వంట ఏజన్సీ కార్మికుల సంఘం జిల్లా 4వ మహాసభలు జిల్లా నాయకురాలు పార్వతి అధ్యక్షతన జరిగాయి. సిఐటియు రాష్ట్ర కార్యదర్శి కె.సుబ్బరావమ్మ మాట్లాడుతూ చంద్రబాబు ఎన్నికల్లో ఇచ్చిన వాగ్దానాలు అమలు చేయటం లేదన్నారు. ఆయన ధనవంతులకు పెద్ద కొడుకు అయ్యారని అన్నారు. అధికారంలోకి వచ్చే దాకా తాను మారిపోయానని చెప్పారని, పదవి చేపట్టిన తర్వాత ప్రపంచబ్యాంకునకు దాసోహమైన నిజస్వరూపాన్ని ప్రదర్శిస్తున్నారన్నారు. పిల్లలకు అన్నం పెట్టి కడుపు నింపుతున్న వంట కార్మికులకు తిండి లేకుండా నెలల తరబడి బిల్లులు రావడంలేదు సరికదా, కనీసం వేతనాలు ఇవ్వడానికి చేతులు రావడం లేదన్నారు. ఇది చాలదన్నట్లు భోజన పథకాన్ని ప్రయివేటు ఏజన్సీలకు అప్పగించాలని చూస్తున్నారని మండిపడ్డారు. సమస్యల పరిష్కారం కోసం పోరాటాలు చేయటమే మార్గమన్నారు. సిఐటియు జిల్లా ప్రధాన కార్యదర్శి డి.వి.కృష్ణ మాట్లాడుతూ వంట ఏజన్సీ కార్మికుల పట్ల అత్యంత నిర్లక్ష్య ధోరణితో ప్రభుత్వం వ్యవహరిస్తోందన్నారు. నెలల తరబడి బిల్లులు ఇవ్వకపోవడంతో అప్పులు చేసి వండి పెడుతున్నారని తెలిపారు. సామాజిక భద్రత, పెన్షన్లు, ప్రమాద బీమా సౌకర్యం లేవన్నారు. తొలుత సంఘ పతకాన్ని ఆ సంఘం జిల్లా నాయకులు వెంకటేశ్వరమ్మ ఎగుర వేశారు. ఈ కార్యక్రమంలో మధ్యాహ్న భోజన పథకం జిల్లా అధ్యక్షులు ఎన్.సి.హెచ్ సుప్రజ, ఆశా వర్కర్లు సంఘం జిల్లా కార్యదర్శి కమల, సిఐటియు



గన్నవరం డివిజన్ కార్యదర్శి పిల్లి మహేష్ పాల్గొన్నారు.

### కనీస వేతనాలు ఇవ్వాలి

పెరుగుతున్న ధరలకు అనుగుణంగా బడ్జెట్ పెంచాలని, వర్కర్లకు, హెల్పర్లకు కనీస వేతనాలు ఇవ్వాలని, బిల్లులు ప్రతి నెలా చెల్లించాలని, గుడ్లు ప్రభుత్వమే సరఫరా చేయాలని, నాణ్యమైన బియ్యం, సరుకులు సివిల్ సప్లయ్ నుంచి సరఫరా చేయించాలని, వంట షెడ్లు, పాత్రలు, మంచినీరు, గ్యాస్ సౌకర్యాలు కల్పించాలని, పథకాన్ని ప్రవేటు ఏజన్సీలకు ఇవ్వకూడదని, రాజకీయ వేధింపులు, అక్రమ తొలగింపులు ఆపాలని, మహాసభ తీర్మానాలను ఆమోదించింది.

### పశ్చిమగోదావరి


## పనిభారం తగ్గించాలని హమాలీల ధర్నా

పనిభారం తగ్గించాలని, పనికి తగ్గ వేతనం చెల్లించాలని కోరుతూ సివిల్ సప్లయ్ హమాలీల సంఘం(సిఐటియు) ఆధ్వర్యం ఫిబ్రవరి 12న పశ్చిమగోదావరి జిల్లా పెనుమంట్ల మండలం బ్రాహ్మణచెరువులో రెండురోజుల ధర్నా జరిగింది. ఈ సందర్భంగా సంఘం జిల్లా సహాయ కార్యదర్శి కోడె శ్రీనివాసప్రసాద్ మాట్లాడుతూ ప్రభుత్వం పనికి

తగ్గ వేతనాలు చెల్లించి, పని భారం తగ్గించాలని డిమాండ్ చేశారు. పది రోజులు చేయాల్సిన పనిని మూడు రోజుల్లో చేయడంతో రోగాల బారిన పడుతున్నారని ఆవేదన వ్యక్తం చేశారు. ఈ కార్యక్రమంలో జట్టు మేష్ట్రీ మల్లుల వెంకట నర్సింహులు, కడలి గోవిందు, గంటి ఆంజనేయులు, కె.చినవెంకటేశులు, రౌతు చింతన్న, చింతపల్లి అప్పారావు, డి.భాను, భంతు వెంకన్న, కొవ్వూరి భాస్కరరావు, అరుగుల సత్తియ్య పాల్గొన్నారు.



## హెచ్పిసిఎల్ కక్ష సాధింపు చర్యలపై నిరసన



పబ్లిక్ సెక్టార్ కో-ఆర్డినేషన్ కమిటీ చారవతో తేది 19-02-2016న హెచ్పిసిఎల్ యాజమాన్య మొండి వైఖరికి నిరసనగా అఖిలపక్ష కార్మిక సంఘాలు ర్యాలీ చేపట్టాయి. అఖిల భారత కార్మికసంఘాలు ఇచ్చిన సెప్టెంబర్ 2 సమ్మెలో పాల్గొన్న కార్మికుల నుండి 8రోజులు వేతనం కోత విధించింది. దేశంలో హెచ్పిసిఎల్ యాజమాన్యం ఒక్కటే సెప్టెంబర్ 2 సమ్మెలో పాల్గొన్నందుకు జీతం కోత పెట్టింది. హెచ్పిసిఎల్ యాజమాన్య చర్యలు నిరసిస్తూ సిఐటియు అఖిలభారత ప్రధానకార్యదర్శి కా॥ తపన్ సేన్ హెచ్పిసిఎల్ సిఎండిగారికి లెటర్ వ్రాయడం జరిగింది. హెచ్పిసిఎల్ యూనియన్ తక్షణ పరిష్కారం గూర్చి ఆంధ్రప్రదేశ్ హైకోర్టులో కేసు వేసింది. కార్మికులు చేసిన 14రోజు సమ్మె నోటీసు ఇచ్చి చేసిన సమ్మె చట్ట విరుద్ధం కానందున జీతం కోత విధించరాదని హెచ్పిసిఎల్ యాజమాన్యానికి ఆదేశాలు జారీచేసింది.

కోర్టు ఆదేశాలను బేఖాతారు చేసిన యాజమాన్యంపై కోర్టు ధిక్కరణ కేసును యూనియన్ వేసింది. హెచ్పిసిఎల్ యాజమాన్యం కార్మికులపై కక్ష సాధింపు చర్యలు విడనాడక, కోత విధించిన జీతాలు చెల్లించనందున పబ్లిక్ సెక్టార్ కో-ఆర్డినేషన్ కమిటీ, అఖిలపక్ష కార్మికసంఘాలతో పెద్ద ర్యాలీ, బహిరంగ సభలను పారిశ్రామిక ప్రాంతంలో నిర్వహించడం జరిగింది. సిఐటియు నగర కార్యదర్శి కా॥ జగ్గునాయుడు అధ్యక్షతన జరిగిన బహిరంగ సభలో సిఐటియు రాష్ట్ర ఉపాధ్యక్షులు కా॥ సి హెచ్. నరసింగరావుగారు మాట్లాడుతూ ప్రభుత్వరంగాన్ని కాపాడేందుకు అఖిల భారత కార్మికసంఘాలు ఇచ్చిన దేశభక్తి కలిగిన సమ్మెలో పాల్గొన్న కార్మికులను అభినందించ వలసిన యాజమాన్యం 8రోజుల వేతనాన్ని కోత విధించడాన్ని తప్పుపట్టారు. కోర్టు ఆదేశాలను అమలు చేయకుండా లిటిగేషన్లతో ప్రజాధనాన్ని హెచ్పిసిఎల్ యాజమాన్యం దుర్వినియోగపరుస్తున్నదని విమర్శించారు. హెచ్పిసిఎల్ యాజమాన్యం తక్షణమే కోత విధించిన జీతాలు కార్మికులకు చెల్లించాలని లేని పక్షంలో పోరాటాన్ని ఉద్యతం చేస్తామని బహిరంగసభలో పాల్గొన్న అన్ని సంఘాలు తీర్మానించాయి. ఈ కార్యక్రమంలో వైజాగ్ స్టేట్ ఎంప్లాయిస్ యూనియన్ నాయకులు కా॥ ఎన్.రామారావు, హిందూస్తాన్ షిప్యార్డు గుర్తింపు యూనియన్ ప్రధానకార్యదర్శి కా॥ ఎం.వి.రమణమూర్తి, బిహెచ్ఐఎల్ గుర్తింపు యూనియన్ ప్రధానకార్యదర్శి కా॥ జి.టి.పి.ప్రకాష్, హెచ్పిసిఎల్ గుర్తింపు యూనియన్ ప్రధానకార్యదర్శి కా॥ సత్యనారాయణ, ఐఎన్టీయుసి జిల్లా నాయకులు బి.నాగభూషణం, వైఎస్సార్ టియుసి జిల్లా అధ్యక్షులు కె.బద్రినాథ్, వైఎస్సార్ టియుసి నాయకులు వై.మస్తానప్ప, సన్యాసిరావు, హెచ్ఎంఎస్ నాయకులు గణపతిరెడ్డి, ఎఐటియుసి నాయకులు పట్నాయక్ ప్రసంగించారు.

## మధ్యాహ్న భోజన కార్మికుల చలో విజయవాడ

మధ్యాహ్న భోజనం కార్మికులపై ప్రభుత్వం కక్ష పూరితంగా వ్యవహరించింది. ఫిబ్రవరి 24 విజయవాడలో ఏర్పాటు చేసిన ధర్నాకు వచ్చిన మధ్యాహ్న భోజన మహిళా కార్యకర్తలను పోలీసులు ఎక్కడికక్కడే అరెస్టులు చేశారు. దాదాపు 140 మందిని అరెస్టు చేసి విజయవాడలోని వివిధ పోలీసు స్టేషన్లకు తరలించారు. ధర్నాలో పాల్గొనేందుకు ఉదయమే విజయవాడ చేరుకున్న మహిళలు కనకదుర్గను దర్శించుకొనేందుకు వెళ్లిన చోటే అరెస్టులు చేసి భవానీపురం పోలీసు స్టేషన్కు తరలించారు. కర్నూలు జిల్లా నుంచి వచ్చిన దాదాపు 40 మందిని రైల్వే స్టేషన్లో అరెస్టు చేశారు. విశాఖపట్నం వైపు నుంచి వచ్చిన వారిని ఇబ్రహీంపట్నం పోలీస్ స్టేషన్కి తీసుకెళ్లే సమయంలో మహిళలు ప్రతిఘటించడంతో మార్గమధ్యలో వదిలేశారు. ధర్నా కోసం విజయవాడ లెనిన్ సెంటర్లో నాయకులు బుధవారం ఉదయం పోమియానా ఏర్పాటు చేస్తుండగా అక్కడికి చేరుకున్న పోలీసులు అనుమతి లేదంటూ టెంటు పీకేశారు. దీంతో అక్కడ ఉద్రిక్త పరిస్థితులు


తలెత్తాయి. అనంతరం ధర్నా కార్యక్రమాలు చేపట్టారు. ఈ కార్యక్రమాన్ని ఉద్దేశించి సిఐటియు రాష్ట్ర అధ్యక్షురాలు ఎస్.పుణ్యవతి మాట్లాడుతూ ధర్నాలు చేపట్టకుండా ప్రభుత్వం అణచివేత ధోరణి ప్రదర్శిస్తోందన్నారు. వచ్చే బడ్జెట్లో మధ్యాహ్న భోజన కార్మికుల కోసం ప్రత్యేకంగా నిధులు కేటాయించాలని డిమాండ్ చేశారు. ఎంఎల్సీలు వి.వి బాలసు బ్రహ్మణ్యం, బొడ్డు నాగేశ్వరరావు మాట్లాడుతూ మధ్యాహ్న భోజన కార్మికుల సమస్యలపై శాసనమండలి సమావేశాల్లో గళమెత్తుతామన్నారు. ఐదవ రాష్ట్ర ప్రధాన కార్యదర్శి రమాదేవి మాట్లాడుతూ కార్మికుల సమస్యలను పరిష్కరించకుండా ఇస్కాన్ నాంధి, అక్షయ వంటి స్వచ్ఛంద సంస్థలకు అప్పగించిందన్నారు. నెల్లూరులో ఇస్కాన్ పెట్టే భోజనం ఆధ్వర్యంగా ఉంటుందన్నారు. మిడ్డే మీల్ రాష్ట్ర అధ్యక్షులు జి. వరలక్ష్మి పాల్గొన్నారు.



# కార్మికులు... కదలికలు..



చిత్తూరు జిల్లాలో ఆశావర్షం ధర్నా అర్పి



విజయవాడలో కాంట్రాక్టు లెక్కరల్ల ప్రదర్శన



కాంట్రాక్టు లెక్కరల్ల ధర్నాలో మాట్లాడుతున్న ఎమ్మెల్యే వి.బాలసుబ్రహ్మణ్యం



ఆర్టీసీ ఎన్నికల సభలో మాట్లాడుతున్న ఆర్.లక్ష్మయ్య



కాకినాడ ఇఎస్ఐ డిస్పెన్సరీ ముందు ధర్నాలో సిఐటియూ జిల్లా ప్రధానకార్యదర్శి వేణు



కాంట్రాక్టు ఉద్యోగుల ఛలో విజయవాడ పోస్టల్ ఆవిష్కరణలో అధ్యక్షులు ఎ.వి.నాగేశ్వరరావు



# సీమలో పరిశ్రమలు మూత-పెరుగుతున్న నిరుద్యోగ సైన్యం

రాయలసీమ జిల్లాలో కొత్త పరిశ్రమలు రాకపోగా ఉన్నవి మూతపడుతున్నాయి. సహజ సంపద, మానవ వనరులు పుష్కలంగా ఉన్నాయి. కానీ పాలకుల నిర్లక్ష్యంతో ఉద్యోగ, ఉపాధి అవకాశాలు ఎండమావులుగా మారాయి. కేంద్ర, రాష్ట్ర ప్రభుత్వాలు అనుసరిస్తున్న విధానాల కారణంగా ఉపాధి కల్పనా కేంద్రాలు ఉనికి కోల్పోయాయి. 20 ఏళ్లుగా ఔట్ సోర్సింగ్, కాంట్రాక్ట్ పద్ధతిలో ఉద్యోగ నియామకాలు జరుగుతున్నాయి. ఫలితంగా రోజురోజుకూ నిరుద్యోగ సమస్య తీవ్ర రూపం దాల్చుతోంది.

రాయలసీమ జిల్లాలో ప్రభుత్వ, సహకార రంగంతోపాటు ప్రైవేటురంగంలోని పరిశ్రమలూ మూతపడుతున్నాయి. సహకార రంగంలోని డెయిరీలు, చక్కెర ఫ్యాక్టరీలు మూతపడ్డాయి. ప్రభుత్వ రంగంలోని ఆల్వీన్, ఏపి కార్పొరేట్, ఏపి లైటింగ్, హెచ్ఎంటి, మైనింగ్ ఆధారిత పరిశ్రమలు మూతబడ్డాయి. ప్రైవేటు రంగంలోని టెక్స్టైల్స్, గ్రానైట్, స్పిన్నింగ్ మిల్లులు, న్యూట్రీన్ కంపెనీ, ఫ్రూట్ పల్ప్ ఇండిస్ట్రీస్, ముగ్గురాయి ఆధారిత పరిశ్రమలు పెద్దసంఖ్యలో మూతపడ్డాయి. ఫలితంగా రాయల సీమలోని నాలుగు జిల్లాల్లో ప్రత్యక్షంగా 16 వేల మంది ఉద్యోగులు, కార్మికులు ఉపాధి కోల్పోయారు. మరో 7 వేల మంది పరోక్షంగా జీవనోపాధి కోల్పోయి రోడ్డునపడ్డారు.

## ప్రతిపాదనలకే పరిమితం

సీమలో మూతపడ్డ పరిశ్రమలు పునరుద్ధరించడంతోపాటు కొత్త పరిశ్రమలు ఏర్పాటు చేయాలనే ప్రతిపాదనలు ఎన్నికల హామీలకే పరిమితమైపోయాయి. కడపలో ఉక్కు ఫ్యాక్టరీ, మైనింగ్ ఆధారిత పరిశ్రమలు, అనంతపురంలో గార్మెంట్, కర్నూలులో టెక్స్టైల్స్, చిత్తూరు జిల్లాలో పాడిపరిశ్రమ అభివృద్ధి చేయాలని ప్రజాసంఘాలు ఎప్పటినుంచో డిమాండ్ చేస్తున్నాయి. శ్రీ వేంకటేశ్వర, శ్రీకృష్ణదేవరాయ యూనివర్సిటీల పరిధిలో ఆధునిక వృత్తి నైపుణ్యాభివృద్ధి కోర్సులు ఏర్పాటు చేయాలని విద్యార్థివేత్తలు సూచిస్తున్నారు. అయినా రాయలసీమ జిల్లాల్లో పారిశ్రామిక అభివృద్ధివైపు పాలకులు దృష్టి సారించడంలేదు.

## పెరుగుతున్న నిరుద్యోగ సైన్యం

సీమలోని చిత్తూరు, అనంతపురం, కడప, కర్నూలు జిల్లాల్లో పదో తరగతి నుంచి డిగ్రీ చదువుకున్న నిరుద్యోగులు 2,73,650 మంది తమ పేర్లను ఉపాధి కల్పనా కేంద్రాల్లో నమోదు చేసుకున్నారు. నమోదు చేసుకోనివారి సంఖ్య దీనికి అనేకరెట్లు ఉంటుంది. ఉపాధి కల్పనా కేంద్రాల ద్వారా ఏళ్ల తరబడి ఎలాంటి ఉద్యోగ అవకాశాలు రాకపోవడమే దీనికి ప్రధాన కారణం. ఇందులో అనంతపురం జిల్లా ఉపాధి కల్పనా కేంద్రంలో 51,290 మంది, కడపలో 67,301 మంది, కర్నూలులో 93,951 మంది, చిత్తూరులో 61,108 మంది నిరుద్యోగులు ఉద్యోగాల కోసం ఎదురుచూస్తున్నారు. ముఖ్యంగా నిరుద్యోగుల్లో ఎక్కువ శాతం పదో తరగతి, ఇంటర్ మీడియట్తో చదువు ఆపేసినవారు పెద్ద సంఖ్యలో ఉన్నారు. డిగ్రీ చేసిన వారు సైతం చిన్న ప్రైవేటు కంపెనీల చుట్టూ ఉద్యోగాల కోసం తిరు



సీమ సమస్యలపై జరుగుతున్న బస్సు యాత్రలో వామపక్ష నాయకులతో పాటు పాల్గొన్న సిఐటియు, ఎఐటియుసి ప్రధాన కార్యదర్శులు ఎం.ఎ.గౌర, ఓబులేసులు

గుతున్నారు. 2012 నుంచి 2015 వరకూ నాలుగు జిల్లాల ఉపాధి కల్పనా కేంద్రాల ద్వారా ప్రభుత్వ రంగంలో 45, ప్రైవేట్ రంగంలో 85 ఉద్యోగాలు మాత్రమే భర్తీ అయ్యాయంటే పరిస్థితి తీవ్రత ఎంతగా ఉందో అర్థం చేసుకోవచ్చు.

## ఉపాధి కల్పనా కేంద్రాల ఉనికి ప్రశ్నార్థకం

1995 నుంచి కేంద్ర, రాష్ట్ర ప్రభుత్వాలు పెద్ద ఎత్తున చేపట్టిన సంస్కరణల ఫలితంగా ఉపాధి కల్పనా కేంద్రాల ఉనికి ప్రశ్నార్థకంగా మారింది. కేంద్ర, రాష్ట్ర ప్రభుత్వ రంగ సంస్థలతోపాటు ప్రైవేటు రంగంలోనూ ఔట్ సోర్సింగ్, కాంట్రాక్టు పద్ధతిలో నియామకాలు చాప కిందనీరులా విస్తరిస్తున్నాయి. పర్యవసానంగా శాశ్వత ఉద్యోగాల నియామకాలు పూర్తిగా ఆగిపోయాయి. ఎపిపిఎస్ సి నోటిఫికేషన్లు రావడంలేదు. దీంతో ఉపాధి కల్పన, శిక్షణ కేంద్రాల నిర్వీర్యమైపోయాయి. తిరుపతిలోని ప్రాంతీయ ఉపాధి కల్పనా కేంద్రం, రాయలసీమ జిల్లాల్లోని ఉపాధి కల్పనా కార్యాలయాలు ఇన్ చార్జిల పాలనలో నడుస్తున్నాయి. కొన్ని సంవత్సరాలుగా ఉపాధి కార్యాలయాల ద్వారా ఎలాంటి ఉద్యోగ నియామకాలు జరగలేదు.

ప్రైవేటు కంపెనీల సహాయ నిరాకరణ

ప్రభుత్వ సబ్సిడీలు, భూమి, నీరు, విద్యుత్తు కారుచౌకగా పొందుతున్న విదేశీ పారిశ్రామిక వేత్తలు స్థానిక నిరుద్యోగులకు వృత్తి నైపుణ్యం, శిక్షణ లేదన్న సాకుతో ఉపాధి కల్పించడంపై శ్రద్ధ చూపడంలేదు. రాయలసీమలో అతిపెద్ద ప్రత్యేక ఆర్థిక మండలి అయిన శ్రీసిటీలో స్థానికులకు ఉద్యోగావకాశాలు కల్పించడం లేదు. చెన్నైతోపాటు ఇతర రాష్ట్రాలకు చెందిన వారికే ఎక్కువగా ఉద్యోగాలు కల్పిస్తున్నారు. ఇక్కడ భూములు కోల్పోయిన రైతులకు సెక్యూరిటీ, స్వీపర్ తదితర పోస్టులతో సరిపెడు తున్నాయి. అమరరాజా గ్రూపు కంపెనీలో ఒకే సామాజిక తరగతికి చెందినవారికి ఉద్యోగాలు కల్పిస్తున్నాయని ప్రజా సంఘాలు ఆరోపిస్తున్నాయి. టిటిడిలోనూ ప్రైవేటీకరణ వేగవంతంగా సాగిపోతోంది. 12 వేల మంది ఔట్ సోర్సింగ్, కాంట్రాక్టు ఉద్యోగులు పనిచేస్తున్నారు. 6,700 పోస్టులు ఖాళీగా ఉన్నాయి. వీటిని తక్షణమే భర్తీ చేయాలని సిపిఎం, ప్రజాసంఘాలు రాష్ట్ర ప్రభుత్వాన్ని డిమాండ్ చేస్తున్నాయి.



# సమస్యలతో సతమతమవుతున్న భవన నిర్మాణ కార్మికులు


**ఇసుక మాఫియా దోపిడీ**

ప్రభుత్వం అధికారంలోకి వచ్చిన తర్వాత ఇసుక మాఫియా వేలకోట్లు దోచుకుంటున్నది. గతంలో రూ.50/-లుగా ఉన్న క్యూబిక్ మీటర్ ఇసుక ధర అమాంతం రూ.1,600/-లు చేసింది కార్మికుల పోరాటాల తర్వాత రూ.550/-లకు తగ్గించారు. ద్వారా గ్రూపుల ద్వారా ఇసుక సరఫరా అన్నారు. అది ఫెయిలయ్యింది. కొత్త విధానం అంటున్నారు. ఇసుక అందుబాటులో లేక పేద, మధ్యతరగతి ప్రజలు గృహ నిర్మాణానికి నోచుకోలేకున్నారు. చిన్న, మధ్యతరహా బిల్డర్లు కూడా ఇబ్బందులు పడుతున్నారు. భవన నిర్మాణ కార్మికులకు పనులు దొరకడంలేదు. కానీ ప్రభుత్వం మాత్రం పారిశ్రామికాధి పతులకు ఇసుక అతితక్కువ రేటుకు మాత్రం అందిస్తుంది. ఉదా:చిత్తూరు జిల్లా, డిఎన్ కండ్రీక్ మండలం, అలత్తూర్ రీచ్ను హీరో కంపెనీకి దారాదత్తం చేసింది. క్యూబిక్ మీటర్కి రూ.55/-లు చెల్లిస్తే చాలట. ప్రజలకేమో రూ.550/-లా? ఇదేమి న్యాయం.

**పనిచేయని సంక్షేమబోర్డు**

చంద్రబాబుగారు అధికారంలోకి వచ్చి రెండేళ్ళు కావస్తున్నా భవన నిర్మాణ కార్మికులకు చేసిన వాగ్దానాలు అమలు జరపలేదు. సంక్షేమ బోర్డులో ఉన్న వందల కోట్ల నిధులు దారి మళ్ళుతున్నాయి. సంక్షేమబోర్డులో వెయ్యికోట్ల రూపాయలు ఉన్నా నిర్మాణ కార్మికుల క్లెయిమ్లు వేలకొలది పెండింగ్లో ఉన్నాయి. మనకన్నా చిన్న రాష్ట్రాలైన కర్ణాటక, పంజాబ్, రాజస్థాన్ తదితర రాష్ట్రాల్లో భవన నిర్మాణ కార్మికులకు 60సం॥లు దాటినవారికి రూ.1,000 - 2,000/-లు పెన్షన్, ప్రమాదాల్లో అంగవైకల్యం పొందినవారికి రూ.1,000/-లు నెలవారీ పెన్షన్ ఇస్తున్నారు. ఇద్దరు పిల్లల చదువు నిమిత్తం ఒక్కొక్కరికీ ప్రతి సంవత్సరం రూ.20,000/-ల చొప్పున ప్రాథమిక స్థాయి నుండి పి.జి స్థాయి వరకు బోర్డు నిధుల ఖర్చు పెడుతున్నారు. దీర్ఘకాలిక వ్యాధుల బారిన పడినవారికి లక్ష రూపాయలనుండి రెండు లక్షల వరకు వైద్య సహాయం చేస్తున్నారు. ప్రసూతీ సహాయం ఇద్దరి పిల్లలకు 15-20 వేల వరకు సహాయం చేస్తున్నారు. వివాహ ఖర్చుల నిమిత్తం రూ.30వేలు ఇస్తున్నారు. మన రాష్ట్రంలో ప్రభుత్వం మాత్రం దీని గురించి అలోచించదు. అందరికీ గూడుకట్టే నిర్మాణ కార్మికుల గృహ నిర్మాణానికి లేదా కొనుగోలుకు రూ.3లక్షల చొప్పున సహాయం చేయాలి.

అనేక సంవత్సరాల పోరాటం తర్వాత ప్రభుత్వం ప్రమాదంలో చనిపోయినవారికి 2-5 లక్షలకు, సహజ మరణానికి 30-60వేలకు, దహన సంస్కారాలకిచ్చే మొత్తాన్ని 10-20వేలకు పెంచింది. పూర్తి అంగవైకల్యానికి 2-5లక్షలకు, తాత్కాలిక వైకల్యానికి వ్యాధులకు రూ.1,500 - 3,000లు వరకు మూడు నెలలు మాత్రమే ఇస్తున్నట్లు జి.వోలు ఇచ్చింది. విద్యా, వైద్య ఖర్చులకు గానీ పెన్షన్, గృహ నిర్మాణ



సహాయానికి ప్రభుత్వం చర్యలు తీసుకోలేదు.

**పెండింగ్లో ఉన్న క్లెయిమ్లు**

వందలాది కోట్లు సంక్షేమ నిధులున్నా ఏదొక సాకుతో వేలాది మంది కార్మికులకు క్లెయిమ్లు అన్ని జిల్లాల్లో పెండింగ్లో ఉన్నాయి. తక్షణం వీటిని పరిష్కరించాలి. నిర్మాణ రంగంలో 25 లక్షల మందికి పైగా కార్మికులుంటే సంక్షేమ బోర్డులో వీరిని సభ్యులుగా చేర్చుకోవడం లేదు. చేరినవారిని రెన్యూవల్ చేయడం లేదు. కొత్తగా సభ్యులను రిజిస్టర్ చేయడం కోసం బ్యాంక్ ద్వారా, 5సం॥లు మొత్తం ఒకే సారి రుసుం చెల్లించాలని తదితర నిబంధనలతో చదువు రాని నిర్మాణ కార్మికులకు అనేక ఆటంకాలు కలిగిస్తుంది. ఈ పద్ధతి మార్చి గతంలో కార్మిక సంక్షేమ శాఖే కార్మికుల్ని రిజిస్టర్ చేసుకునే పద్ధతి కొనసాగించాలి.

**సంక్షేమ ఫండ్ను ఖచ్చితంగా వసూలు చేయాలి :**

సంక్షేమ నిధి చట్టం ప్రకారం నిర్మాణదారులు, బడా కాంట్రాక్టర్ల నుండి ఒక శాతం సెస్ ఖచ్చితంగా వసూలు చేయాలి. కానీ కాంట్రాక్టర్లు ఇచ్చే లంచాలకు తలోగ్గి ప్రభుత్వ పెద్దలు, అవినీతి అధికారులు కుమ్మక్కై చట్ట ప్రకారం కట్టాల్సిన వందల కోట్లు సెస్సులు ఎగ్గొట్టిస్తున్నారు. నిజాయితీ పరులైన అధికారులు వాస్తవాలు వెల్లడిస్తే వారిపై చర్యలకు సిద్ధపడుతున్నారు. సెస్వసూళ్ళపై కోర్టులిచ్చిన డైరెక్షన్ ఫైళ్ళను కూడా మాయం చేస్తున్న తీరు కార్మిక శాఖలో ఉందంటే అవినీతి ఎంతగా వేళ్ళూనుకొని ఉందో కార్మికులు గ్రహించాలి. ప్రభుత్వాన్ని నిలదీయాలి. సుప్రీం కోర్టు ఆదేశం ప్రకారం సంక్షేమ బోర్డు నిధులుంటే వాటిని భవన నిర్మాణ కార్మికుల సంక్షేమానికే ఖర్చు చేయాలని చెప్పినా ప్రభుత్వం పట్టించు కోకపోవడం కోర్టు ధిక్కరణే. ఆంధ్ర ప్రదేశ్లో అంగట్లో అన్ని ఉన్నా అల్లుడి నోట్లో శని లాగా నిధులున్నా ప్రభుత్వం భవన నిర్మాణ కార్మికుల సంక్షేమాన్ని పట్టించుకోదు. అందుకే ప్రభుత్వాన్ని, అధికారుల్ని నిరేద్దాం, కదలండి. మార్చి 11 ఛలో విజయవాడకు తరలిరండి.

**సమస్యల పరిష్కారం కోసం 2016 మార్చి 11న 'ఛలో విజయవాడ'**




## మూకుమ్మడి లే ఆఫ్లపై ఇండోనేషియా కార్మికుల నిరసన

ప్రపంచవ్యాప్తంగా డిమాండ్ తగ్గుతోందంటూ కార్మికులను రోడ్డున పడేస్తున్న కంపెనీలు వరుస లేఆఫ్లు ప్రకటిస్తుండటంపై వేలాది మంది కార్మికులు నిరసన వ్యక్తం చేశారు. ఇండోనేషియా రాజధాని జకార్తాలో ఫిబ్రవరి 6న జరిగిన భారీ ప్రదర్శనలో వేలాది మంది కార్మికులు పాల్గొన్నారు. ఇదే విధంగా వెస్ట్ జావా ప్రావిన్స్‌లోని బోగోర్, బండుంగ్, తూర్పు జావా ప్రావిన్స్‌లోని సురబయా, ఉత్తర సుమత్రాలోని మెడాన్, దక్షిణ సులవేసిలోని మకస్సార్ తదితర నగరాలలో భారీ నిరసన ప్రదర్శనలు జరిగాయి. ప్రపంచ వ్యాప్తంగా వ్యాపార దిగ్గజాలుగా పేరొందిన ప్రముఖ కంపెనీలు ఉద్యోగులను భారీ సంఖ్యలో తొలగించటంపై ఆందోళన వ్యక్తం చేస్తూ కార్మికులు రోడ్లెక్కారు. ఇటీవలి కాలంలో పానాసోనిక్, తోషిబా కంపెనీలు దాదాపు 900 మంది ఉద్యోగులను ఒక్క కలంపోటుతో తొలగించాయి. ఆయా కంపెనీలు



అనుసరిస్తున్న ఈ విధానంతో దాదాపు పదివేల మందికి పైగా నిరుద్యోగులై రోడ్డున పడ్డారని ఇండోనేషియా కార్మిక సంఘాల సమాఖ్య అధ్యక్షుడు ఇక్బాల్ చెప్పారు.

## గ్రీకుల్లో 'పించన్' సమ్మె



సామాజిక భద్రత కల్పించాలని డిమాండ్ చేస్తూ గ్రీకు దేశ వ్యాప్తంగా 24 గంటల పాటు ఫిబ్రవరి 9న సమ్మె జరిగింది. పామె కమ్యూనిస్టు కార్యకర్తలు నేతృత్వంలో సాగిన ఈ సమ్మెలో అన్ని కార్మిక సంఘాలు పాల్గొన్నాయి. గతంలో గ్రీకుల్లో తలెత్తిన ఆర్థిక సంక్షోభం నుంచి బయటపడేందుకు యూరోపియన్ కమిషన్, అంతర్జాతీయ ద్రవ్య నిధితో మూడో బెయిలవుట్ ఒప్పందం జరిగింది. అందులోని అంశాల్లో ఒకటైన వృద్ధాప్య పించనుకు హామీ ఇవ్వాలని అలెక్సిస్ సిప్రాస్ నేతృత్వంలోని ప్రభుత్వాన్ని డిమాండ్ చేస్తూ ప్రజలు రోడ్లెక్కారు. అనేక

ప్రాంతాల్లో గ్రూపులుగా ఏర్పడిన రైతులు జాతీయ రహదారులపై ట్రాక్టర్లను నిలిపేశారు. దీంతో టర్కీ బల్గేరియాలతో రోడ్డు రవాణా పూర్తిగా స్తంభించింది. దేశ వ్యాప్తంగా ఎక్కడి రైళ్లు అక్కడే నిలిచిపోయాయి. దీవులను అనుసంధానం చేసే జల రవాణా వ్యవస్థ పూర్తిగా స్తంభించింది. పలు విమానాలు నిలిచిపోయాయి. అత్యవసర రోగులకు మాత్రమే ఆసుపత్రుల్లో వైద్యమందించారు. గ్యాస్ స్టేషన్లను మూసేశారు. న్యాయవాదులు, రైతులు, నావికులు, ఇంజనీర్లు ఈ సమ్మెలో భాగమయ్యారు. గతంలో రెండు సార్లు ఇదే తరహాలో ఇదే డిమాండ్తో సమ్మె జరిగింది. ఒప్పందంలోని నిబంధనలను అనుసరించి ఇది వరకే ఇస్తున్న 2,700 యూరోల పించన్నో 400 యూరోలు కోత విధించారు. అంతేగాక 384 యూరోల సాధారణ తప్పనిసరి పించనును ఇస్తున్నట్లు తెలిపారు. అయితే ప్రజలు దీనిపై సంతృప్తిగా లేరు. వామపక్ష ప్రధాని సిప్రాస్ కూడా పించను నిధిని పెంచి కార్మికులకు సామాజిక భద్రత పెంచాలని భావిస్తున్నారు. ఈ బిల్లులో మార్పులు తీసుకురాకపోతే పించన్ వ్యవస్థ నీరుగారుతుందని గతంలోనే ఆయన హెచ్చరించారు. అయితే దీని కోసం ఆ దేశం 1.8 బిలియన్ యూరోలు నిధిని కేటాయించాల్సి ఉంటుంది. వచ్చే నెల నాటికి పార్లమెంటులో ఈ బిల్లును ప్రవేశపెట్టే సూచనలు కనిపిస్తున్నాయి.

## ధిల్లీ మున్సిపల్ కార్మికుల సమ్మె విరమణ

వేతనాలు చెల్లిస్తామని హామీ ఇవ్వడంతో సమ్మె విరమణకు న్యూఢిల్లీ మూడు మున్సిపల్ కార్పొరేషన్ల పారిశుధ్య కార్మికులు అంగీకరించారు. ఈ విషయం ధిల్లీ హైకోర్టుకు తెలియచేశారు. రెండు రోజుల్లో వారి వేతనాలు చెల్లిస్తామని కార్పొరేషన్లు హామీ ఇవ్వడంతో వెంటనే పనుల్లోకి చేరేందుకు వారు ఒప్పుకున్నారు.





## కార్తిక రూపం

- సోమంచి ఉషారాణి

“అమ్మా నేను షాపుకెడుతున్నాను. మళ్ళీ ఆలస్యంగా వెడితే యజమాని పీకేస్తానని రోజూ బెదిరింపు! లేకపోతే వాడేం చేసినా భరించాలి. త్వరగా వెళ్ళడమే నయం!” రూప చెప్పులేసుకుంటూ అంది.

“కడుపులో నొప్పిగా ఉందన్నావు. పోనీ మానేయకపోయావా? రాజమ్మ జాలిగా చూసింది కూతుర్ని.

“హు మానేసినా అదే బెదిరింపు? వెళ్ళిస్తాను” తల్లిచేతిలో స్టీలుడబ్బా బ్యాగ్ లో పెట్టుకుంటూ అంది.

“ఇంట్లో సరుకులు నిండుకున్నాయి. అందుకని టిఫినేం చేయలేదు. సాయంత్రం వచ్చేటప్పుడు రవ్వేదెనా..”

“ఎందుకమ్మా నాతో చెప్పటానికి నానుస్తావు? నేను వచ్చేసరికి లేటవుతుంది. నాకోసం చూడకుండా భోజనం చేసేయండి. ఈ రోజు కొత్త స్టాకు వస్తుంది. అంతా సర్దితేకానీ పంపించడా మహానుభావుడు. వస్తానమ్మా!” పరిగెడుతున్నట్లు వెడుతున్న కూతుర్ని చూసి నిట్టూర్చింది రాజమ్మ. ఈ పిల్ల సంపాదన లేనిదే గడవదు. పెళ్ళేం చేస్తామో! దాని వయసు పిల్లలు తల్లులు కూడా అయ్యారు.

“అమ్మా! ఆకలేస్తోందే! టిఫినేం చేశావు?” వచ్చాడు రవి. వాడికి రోజుకో టిఫిన్ కావాలి.

“ఇవాళ టిఫినేం లేదు. అన్నం తినేసి బడికిపో! బడికి తిన్నగా వెళ్లి, శ్రద్ధగా చదువుకుంటున్నావా? పాపం అక్క కష్టపడి నిన్ను చదివిస్తోంది” అంది అన్నం పెడుతూ.

“అబ్బబ్బ! చదువుకుంటున్నారేవే! విసుక్కుంటా తల్లి పెట్టిన అన్నం మింగేసి, సంచీ పుచ్చుకుని బడికి బయలు దేరాడు రవి.

“వీడికి చదువు మీద శ్రద్ధలేదు. చదువుకుంటే బాగా సంపాదించవచ్చు” అంటుంది రూప. ఏవిటో ఈ సంసారం!

“తన పెనిమిటి పెద్ద కంపెనీలో కార్మికునిగా ఉండేవాడు. సాయంత్రం ఏదో కొట్లో సేల్స్ మన్ గా చేసేవాడు. తను కూడా బీడీలు చుట్టటానికి పోయేది. పిల్లల్ని బాగా చదివించి, పెళ్ళి చేయాలని కలలు కనేవాడు. ఆళ్ళ నాయన తోటి వాళ్ళు పిలిచినా తాగుదూ, పేకాట జోలికి పోకుండా కష్టపడి డబ్బు బ్యాంకులో వేసేవాడు. తన సంపాదనతో పొదుపుగా ఇల్లు నడిపేది!

రూప పది చదివేటప్పుడు మిషన్ లో ఇరుక్కుపోయి ప్రాణాలు పోగొట్టుకున్నాడు ఆమె నాయన. ఎవరో కావాలని తోశారని చెప్పుకోవడమే కానీ నిజానిజాలు తెలీదు. ఏదో కొంత డబ్బిచ్చారు.

రూప ఆ డబ్బు కూడా బేంకులో వేసింది. తమ్ముడు బాగా చదువుకుని పైకి రావాలని దాని ఆశ. కానీ వీడికా చాలు ఎక్కడా అగపడదు. తనకా బీడీ వాసన పడక దగ్గుపట్టుకుంది. పని మానేసింది. పోనీ వేరేచోట చేరదామన్నా దగ్గు చంపేస్తోంది. మందులు శ్రద్ధగా వేసుకోకపోతే రూప చంపేస్తుంది.”

“అక్కా! ఓరాజక్కా! మన పేదోళ్ళకి ఆడెక్కడో ఉచితంగా

### అవనిలో సగభాగం మహిళ

మారుతున్న కాలంలో శ్రమ చేసే మహిళల సంఖ్య పెరుగుతున్నది. ఇంటా బయట వివక్షతలనెదుర్కొంటూ పనిభారాన్ని మోస్తున్నది శ్రామిక మహిళ. నేటి సమాజంలో శ్రామిక మహిళలు ఎదుర్కొంటున్న పరిస్థితులకు ప్రతిరూపం ఈ కార్తిక రూపం కథ.

మార్చి 8 అంతర్జాతీయ మహిళా దినోత్సవం సందర్భంగా ఈ కథను అందిస్తున్నాం. తప్పక చదవండి.

స్థలాలిస్తున్నారంట! పోదాం రా” అంటూ వచ్చింది పక్కింటి పార్వతి.

“నిజంగానే ఇత్తారంటావా?” రాజమ్మ సందేహం! ఇంతకు ముందొకసారి అలాగే అన్నారు. వీళ్ళ పేరు పిలవలేదు.

“అవునక్కా! అందరూ ఎల్లిపానారు. బేగి రా” తొందర చేసింది పార్వతి చీర సర్దుకుంటూ.

“ఉండమ్మా! రెండు ముద్దలు తిని తాళం వేసి వస్తాను” రాజమ్మ హడావిడిగా తయారైంది.

అందరూ కలిసి ఎంతో ఆశతో కబుర్ల చెప్పుకుంటూ ప్రభుత్వాన్ని పొగుడుతూ అంతదూరం నడవలేక బస్సులో వెళ్ళారు. రెండుమూడు రోజులు తిరిగినా, ఎలాగో కొంత జాగా దక్కించుకున్నా, పెద్ద గొడవైంది.

అదొక బట్టల దుకాణం! సేల్స్ గల్స్ ఉద్యోగం పైకి కనిపించేంత తేలికకాదు. రూప తండ్రి కూడా అందులో పని చేయడం వలన, రూప పదోతరగతి చదువు తుండడం వలన ఆ ఉద్యోగం ఆమెకి దొరికింది కానీ, పది పాసైతే కానీ ఆ యజమాని ఉద్యోగం ఇవ్వడు.

ఆడపిల్లలని జాలిచూపకుండా చాలా కఠినంగా ఉంటాడు. జాలిపడితే ఈ ఆడపిల్లలు ఎన్ని వేషాలైనా వేస్తారనీ, తమనెత్తినే టోప్ పెడతారనీ యజమాని ఉద్దేశ్యం!

రూప పేరుకి తగినట్లు రూపవతి. బుద్ధిమంతురాలు. నవ్వుతూ, వినియోగదారుల్ని ఆకట్టుకుని, చాలా ఓపిగ్గా బట్టలు చూపిస్తూ అమ్మకాలు పెరగడానికి అందరికన్నా ఎక్కువ సాయపడుతోందని ఆమంటే అభిమానం యజమాని ఏకాంబరానికి!

రూపని అభినందిస్తున్నట్లుగానో, పొరపాటుగానో తాకి ఆనందిస్తుంటాడు ఏకాంబరం. రూపకి నచ్చకపోయినా, ఎక్కడికెళ్ళినా ఇంతేగా అన్నట్లు పట్టించుకోనట్లు పని చేసుకోవడంతో ఒకోసారి వెకిలిగా మాట్లాడుతుంటాడు.

‘ఇవాళ చాలా అందంగా ఉన్నావు. నీ డ్రస్సు కలర్ బాగా సూటయింది. నీ ఒంటికి! అయినా నువ్వు ఏం వేసుకున్నా (వేసుకోక పోయినా అని మెల్లగా అంటాడు ఆమెకే వినబడేట్లు) బాగానే ఉంటావు’ అంటూ ఏదో ఒకటి అని ఆనందిస్తుంటాడు.

ఆ షాపులోనే మగవాళ్ళ బట్టల సెక్షనులో పనిచేసే ప్రభాకర్ అందరిలోకీ నదురుగా, కుదురుగా, చురుగ్గా ఉండే రూపంటే ప్రత్యేక అభిమానం ఏర్పడింది. తమ యజమాని వేసే వెకిలి వేషాలు, అతని



చూపుల తూపులు ప్రభాకర్ గమనిస్తూనే ఉన్నాడు. అతనికి కోపం వచ్చినా తనుకూడా అక్కడ ఉండటం వలన నిస్సహాయంగా చూస్తూ ఉంటాడు.

అతనికి 'ర పలకదు. 'నీ పేరేంటి?' అంటే 'పల్లకల్' అనేవాడు. అతను సరిగా మాట్లాడలేదు కనుక అందరూ బట్టలు చూసి వెళ్ళిపోయాక వాటిని మడతబెట్టి అరల్లో జాగ్రత్తగా సర్దడం, ఎవరేం బట్టలు తెమ్మంటే అవి తీసుకొచ్చి ఇవ్వడం అతని ద్యూటీ.

"అన్నం తింటున్నాడండి. తిన్నాక వచ్చి సర్దుతానన్నాడు" చెప్పాడు మరొకతను.

"తిండికి తొందరొచ్చిందా? కష్టమర్నీ వస్తే ఇలా ఉంటే బావుంటుందా? మీరైనా మడతపెట్టండి. ఒక్కళ్ళకీ పని మీద లక్ష్యం లేదు. డబ్బు మాత్రం రంచనుగా ఒకటో తారీఖు ఇచ్చేయాలి. మధ్యలో అడిగినప్పుడల్లా అరువులూ, పండగ ఈనాములూ!" సణుగుతూనే ఉన్నాడు ఏకాంబరం.

ఆ సమయంలో కష్టమర్లు లేరని గబగబా రెండు ముద్దలు తిని వద్దామని ప్రభాకర్ వెళ్ళినందుకు ఇంత గొడవైంది. ప్రభాకర్ వచ్చి బట్టలన్నీ నీట్గా మడతపెట్టి సర్దుతున్నాడు. తనకేసి అది జాలో, అభిమానమో చూస్తున్న రూపని చూశాడు ప్రభాకర్. చిన్నగా నవ్వాడు. రూప నవ్వలేదు.

"అక్కా! అమ్మ దెబ్బతగిలి పడిపోయింది" అంటూ వచ్చాడు రవి. "ఎక్కడా? ఎలా తగిలింది?" కంగారు పడుతూ అడిగింది రూప. తల్లికేమైందోనని ఏడుపు వచ్చేస్తోంది ఆమెకి.

"అందరూ తోసుకుని.. ఏమోనక్కానాకు తెలియదు. నిన్ను వెంటపెట్టుకుని రమ్మంది పార్వతి పిన్ని" రవి మాటలు పూర్తి కాకుండానే యజమాని దగ్గరకెళ్ళింది రూప.

"సార్..."

"ఊ అంతా విన్నాను. వెళ్ళు.. వెళ్ళు... రేపు ఏదైనా అయితే నన్నంటారు" అయిష్టాన్ని కనబడకుండా అనాలని చూశాడు కానీ తెలిసిపోతూనే ఉంది.

అతడలా అనడం రూపకి నచ్చకపోయినా ఆ సమయంలో ఏమీ అనలేక ఇంటికి పరిగెత్తింది.


.....

ఆమె వెళ్ళేసరికి తలకు కట్టుకట్టుకుని మూలుగుతూ పడుకుంది రాజమ్మ.

"అందరి పేర్లు పిలుస్తాం, కూర్చోండని ఆళ్ళు సెబుతానే ఉండారు. ఇంటేనా? ఎవరికి వాళ్ళకే తొందర! మీ యమ్మని తోసెసినారు. నేను పక్కకి లాగబట్టికాని లేకపోతే తొక్కేసేవాళ్ళు దొంగనాయాళ్ళు" చేతులు తిప్పుతూ చెప్పింది పార్వతి.

"డాక్టరుకి చూపించారు? ఏమన్నారు?" రూప బాధ రూపది. తల్లిని అలా చూసిన ఆమెకి ఏడుపు ఆగటం లేదు.

"ఫరవా లేదన్నారు. ఇంజక్షన్ ఇచ్చి, కట్టుకట్టారు. కానీ



డబ్బులివ్వాలంట! ఈ చీటీ ఇచ్చారు. నాను పోతున్నా! నాపిల్లగాల్లు ఏం జేస్తున్నారో" అని వెళ్ళిపోయింది పార్వతి.

తల్లికి తగ్గిపోతుందా? ఆరోగ్యం బాలేదు. వెళ్ళొద్దంటే ఏదో పిల్లలకి కాస్త జాగా వస్తుందని తాపత్రయపడింది. బ్యాంకులో డబ్బు తీయాలన్నా ఇప్పుడు బ్యాంకు మూసేస్తారు. రేపు తీసి కట్టవచ్చులే అని తల్లిప్రక్కనే చతికిలపడింది.

తల్లి కదిలినప్పుడల్లా ఇన్ని నీళ్ళ చుక్కలో, పాలచుక్కలో నోట్లే పోసేది. ఉన్న అన్నం తమ్ముడికి పెట్టి, తను మంచినీళ్ళు త్రాగి, తల్లినే చూస్తూ కూర్చుంది.

"అన్నం తిన్నావా?" అని తల్లి సైగచేస్తే 'తిన్నాని' తలూపింది. ఆమెకి తెలుసు కూతురు తినలేదని. అయినా ఓపిక లేక నిస్సహాయంగా కళ్ళుమూసుకుంది.

తెల్లవార్లు మూలిగి, అసలే అనారోగ్యంతో ఉన్న రాజమ్మ ఏ అర్ధరాత్రి ఈ లోకాన్ని విడిచింది.

అలసిపోయి నీరసంతో నిద్రపోయిన రూప ఓ రాత్రివేళ తల్లి చలనం లేకుండా పడుకోవడం చూసి పక్కింటి పార్వతి పిన్నిని కేకేసింది.

ఆమె కేకలకి ఆ చుట్టు ప్రక్కల వాళ్ళు కూడా లేచి వచ్చారు. రాజమ్మను బయటికి తీసుకువచ్చి క్రింద పడుకోబెట్టారు. ఆమె ప్రాణం పోయిందని తెలిసినా దగ్గర్లో ఉన్న డాక్టరుని పిలుచుకొచ్చారు.

రూపను పట్టుకోవడం ఎవరి తరమూకావటం లేదు. రవి చిన్నపిల్లవాడు. ఓమూల దిగులుగా కూర్చున్నాడు. తండ్రి లేకపోయినా తల్లిని చూసుకుని ధైర్యంగా బ్రతుకుతున్నారు. అటువంటిది తల్లిలేదంటే ఆమె నమ్మలేకపోతుంది. తట్టుకోలే పోతోంది. బంధువులేవరూ లేరు. ఉన్నా ఎక్కడో ఉన్నారు. చుట్ట ప్రక్కల వాళ్ళే సాయం చేశారు. రాత్రి నక్షత్రాలను వెలువరించినట్లు, దుఃఖం మనకెన్నో సత్యాలను సాక్షాత్కరింపజేస్తుంది. ప్రభాకర్ వచ్చి ఆమెకి అండగా నిలబడ్డాడు. ఆమె చేత సంతకం చేయించి, బ్యాంకులో డబ్బు తీసుకువచ్చాడు. కార్యక్రమం అంతా రవి చేత దగ్గరుండి చేయించాడు.



స్నానాలు చేశాక హోటల్ నుండి ఇడ్లీలు తీసుకువచ్చాడు. రూప తిననని, కుళ్ళికుళ్ళి ఏడుస్తుంటే ఎప్పటినుండో స్నేహం, అభిమానం ఉన్నవాడిలా అక్కున చేర్చుకుని, ఓదార్చి తినిపించాడు. రవి తినేసి బయటకుపోయాడు.

రూప అతనికి చేతులెత్తి దండం పెట్టింది. పార్వతి కాఫీ కలుపుకొచ్చి ఇద్దరికీ ఇచ్చింది.

“ఈ యబ్బాయి యెవరో కానీ సమయానికి దేవుళ్ళా సాయం చేశాడు. ఎవరయ్యా, నీకు ఇల్లుందా? ఏడుంటావు?” పార్వతి ఆరా తీసింది.

“అతను నేను పని చేసే చోట పని చేస్తాడలే పిన్ని! చాలా థ్యాక్స్ అంది రూప.

ప్రభాకర్ మాట్లాడకుండా వెళ్ళిపోతుంటా, “ఇంకెప్పుడూ రాకు నాయనా! ఇప్పటికే అందరూ చెవులు కొరుక్కుంటున్నారు. మేము కూడాకి పేదవాళ్ళమేగానీ గుణానికి కాదు” వెనకనుంచి పార్వతమ్మ గొణుగుడు అతని చెవిలో పడతూనే వుంది.

నాలుగురోజుల దాకా బయటకు రాని రూప గుండె దిటవు చేసుకుని తమ్ముణ్ణి స్కూలుకి పంపి, తనూ షాపుకి బయలుదేరింది. రూపి ని చూసిన ఏకాంబరం ముఖం వికసించినా పైకి కనబడనీయకుండా, “అమ్మ పోయిందా పాపం! త్వరగానే వచ్చావే!” అన్నాడు అది వ్యంగ్యమో, సానుభూత్యో అర్థం కాకుండా!

కళ్ళలో ఊరిన నీటిని రూప ఖర్చీఫ్ తో అద్దుకుంటుంటే “సరేలే! వెళ్ళి, పని చూసుకో” అన్నాడు ఏకాంబరం.

రూపని అందరూ పలకరిస్తుంటే ఆమె కళ్ళు మాత్రం ఎవరికోసమో వెతుకుతున్నాయి. ప్రభాకర్ కనబడలేదు. ఎవరిని అడగాలో తెలియదు. ఎవరేమనుకుంటారోనని తన పని మౌనంగా చేసుకుంటూ ఉండిపోయింది.

“రూపా! ఆ ప్రభాకరం నీకు సాయం చేశాడటగా! ఆ తరవాత జ్వరం వచ్చి మరో రెండు రోజులు పనికి రాలేదు. అందుకని “ఇక రానక్కరలేదని డబ్బిచ్చి పంపేశాడు” రూపతో పనిచేసే మరో అమ్మాయి మెల్లిగా చెప్పింది.

“ఇది అన్నాయం కాదూ? మనిషన్నాక జ్వరం, మరే బాధలూ రాకుండా ఉంటాయా? మీరందరూ ఎందుకు ఊరుకున్నారు?” రూప కోపంగా అడిగింది.

“ఊ ఆయనెదురుగా మాట్లాడటమే? అప్పటికే ఒకతను ‘జ్వరం వచ్చిందంటున్నాడగా! ఈసారికి క్షమించండి సార్’ అనబోతుంటే, “ఏం నీకూ వాడితో పోవాలని ఉందా?” అని గుడ్లురిమాడు. దాంతో అందరూ నోరుమూసుకోని...

ఎవరో కష్టమర్లు రావడంతో ఆ అమ్మాయి ఆగిపోయి, వాళ్ళకు బట్టలు చూపించడంలో పడిపోయింది.

“ఇది అన్నాయం! మనిషన్నాక రోగాలు రాకుండా ఉంటాయా? తమకి తలనొప్పిగా ఉన్నా కడుపునొప్పిగా ఉన్నా,

మానసికంగా ఏవైనా బాధకలిగినా అన్నీ అణచుకుని, నవ్వుతూ, ఓపిగ్గా కష్టమర్లతో వ్యవహరించాలి. ఏమాత్రం తేడా వచ్చినా కష్టమర్లు “పొగరు” అనడమేకాక కంప్లెంట్ చేస్తారు. ఒక్కరోజు వాళ్ళు ఈ ఉద్యోగం చేసి చూస్తే ఇందులో సాధక బాధకాలు అర్థమౌతాయి. ఎంతసేపూ తమవైపేగానీ ఎదుటివాళ్ళ వైపు నుంచి కూడా ఆలోచించకపోవడం చాలామంది మనుష్యులకున్న విచిత్ర నైజం!

ఏదో పని మీద ఏకాంబరం బయటికి వెళ్ళాడు. షాపులో కష్టమర్లు ఎవరూ లేని సమయం చూసి అక్కడ పని చేసే వాళ్ళందరినీ ఇదే విషయం మీద రెచ్చగొట్టింది. రూప... ప్రభాకర్ ని మళ్ళీ పనిలోకి తీసుకుంటేగానీ తామెవ్వరం మర్నాడు పనిలోకి రామని, ఎవ్వరినీ రానివ్వమనీ ఆమాట మీద అందరూ ఖచ్చితంగా నిలబడాలని మాట తీసుకుంది.

“ఈ ఉద్యోగం ఎక్కడికీ పోదు. నాదీ బాధ్యత. మీరు మాత్రం భయపడకండి. తుమ్మితే ఊడిపోయే ముక్కును ఆపగలమా? రేపు మనకూ ఆ పరిస్థితి వస్తే? రేపు ప్రభాకర్ ని తీసుకురండి. మర్చిపోవద్దు” అని అంది.

యజమాని రావడంతో ఎక్కడివాళ్ళక్కడా సర్దుకున్నారు. మర్నాడు షాపు తెరిచినా, కష్టమర్లు వస్తున్నారు కానీ పనివాళ్ళందరూ బయటే నిలబడిపోయారు. వాళ్ళలో ప్రభాకర్ కూడా ఉన్నాడు.

“ఏం అక్కడే నిలబడిపోయారు. పేరంటానికి వచ్చినట్లు బొట్టుపెట్టి పిలవాలా? కష్టమర్లు వెయిట్ చేస్తున్నారు” గుడ్లు రిమాడు ఏకాంబరం.

“ప్రభాకర్ గారిని కూడా పనిలోకి తీసుకుంటేనే మేము పనిలోకి వస్తాము. లేకపోతే మేము రాము. మరెవ్వరినీ రానీయమూ” రూప ముందుకొచ్చి నిలబడి ధైర్యంగా చెప్పింది.

రూప అలా మాట్లాడుతుందని ఆయన ఊహించలేదు. అందరిముందూ గొడవచేస్తే షాపు పేరు పోతుందనీ, కష్టమర్లు ఎవరూ రారనీ, కోపాన్నీ, ఆవేశాన్నీ దిగమింగుకుని, ‘రేపు డబ్బు అవసరమైన తన దగ్గరకు రాకపోతారా? అప్పుడు చెబుతాను’ అనుకుని మండిపడుతూనే సరే! తగలడండి’ అన్నాడు.

ఎవరూ కదలలేదు “మళ్ళీ ఏం వచ్చింది?”

“మీరేమన్నా పడడానికి మేము అడుక్కునేవాళ్ళం కాదు. కష్టపడి పనిచేసే కార్మికులం. మాకు ఒక యూనియన్ ఉంది. మర్యాదగా పిలవండి” అంది రూప ఆత్మాభిమానంతో.

“సరే! దయచేయండి” అని ‘దీనికి బాగా పొగరెక్కింది. ఏం చూసుకునో! లోలోపల తిట్టుకున్నాడు మొదటిసారిగా.

రూప విజయగర్వంతో తన పరివారంతో షాపులో అడుగుపెట్టింది. ప్రభాకర్ కృతజ్ఞతగా ఆమెకి నమస్కరిస్తుంటే ‘మీరు చేసిన సాయం కన్నానా?’ అన్నట్లు నవ్వుతూ చూసింది రూప.


\*\*\*



## ఆర్థిక సర్వే సిఫార్సులు ఆర్థిక వ్యవస్థ కోలుకోటానికి తోడ్పడతాయా?

- పి అజయ్ కుమార్

శుక్రవారం పార్లమెంటు ప్రవేశపెట్టిన ఆర్థిక సర్వే తిరోగమనంలో ఉన్న ఆర్థిక వ్యవస్థను పురోగమన బాట పట్టించటానికి తోడ్పడదు. ప్రస్తుత ఆర్థిక సంవత్సరం 2015-2016లో పారిశ్రామిక కాభివృద్ధి 1.3 శాతం, ఎగుమతులు 13 శాతం, స్టాక్ మార్కెట్లు 17 శాతం, పారిశ్రామిక ఉత్పాదక సామర్థ్యం 73.6 శాతం నుంచి 70.6 శాతానికి పడిపోయింది. అభివృద్ధి సూచికగా పనికొచ్చే బ్యాంకు రుణాల పెరుగుదల 2010లో ఉన్న 20 శాతం నుంచి 2015లో 9 శాతానికి తగ్గింది. కార్పొరేట్ అమ్మకాల పెరుగుదల 2009లో 25 శాతం నుంచి 2015లో సున్నా శాతానికి పడిపోయింది. వ్యవసాయాభివృద్ధి తగ్గింది. అన్ని రంగాల్లో తిరోగమనం కనబడుతుంటే స్థూల జాతీయోత్పత్తి (జిడిపి) అభివృద్ధి మాత్రం 7 నుంచి 7.75 శాతానికి ఉండొచ్చని విరుద్ధంగా సర్వే అంచనా వేసింది. ఈ అంకెల్లో ఏదో గారడీ ఉందనేందుకు ఆస్కారం కల్పించింది.



ప్రపంచ ఆర్థిక వ్యవస్థలో బలహీనత కొనసాగినట్లయితే దేశ ఆర్థికాభివృద్ధి ఎదురు గాలులను ఎదుర్కొంటుందని, ఎగుమతులు మరింత క్షీణిస్తాయని ఆర్థిక సర్వే చెప్పింది. 7వ వేతన సంఘం సిఫార్సులు అమలయితే, వర్షాకాలం సజావుగా ఉంటే ఆర్థిక వ్యవస్థ కోలుకోవచ్చని జోస్యం చెప్పింది. ఆర్థిక సర్వే చేసిన సిఫార్సులు మాత్రం ఆర్థిక వ్యవస్థ కోలుకోటానికి తోడ్పడేవిగా లేవు. సంస్కరణల ప్రక్రియను కొనసాగించాలని, ప్రత్యేకించి కార్మిక చట్టాలను వేగంగా సంస్కరించాలని కోరింది. అభివృద్ధికి కార్మిక చట్టాలు ఆటంకంగా ఉన్నాయనీ, పర్మినెంట్ ఉద్యోగాలిస్తే చట్టాలను అమలు చేయాల్సి వస్తుందనే భయంతోనే యజమానులు కాంట్రాక్టు వర్కర్లను పెట్టుకుంటున్నారనీ, అటువంటి భయం లేకపోతే మంచి ఉద్యోగాలు వస్తాయంటూ నమ్మబలికింది. పేద కార్మికుల పట్ల ఆర్థిక సర్వే మొసలి కన్నీరు కార్చింది. 'ధనిక కార్మికుల్లా'గా (ఆర్థిక సర్వే ప్రకారం) 'పేద కార్మికులు' కూడా ఇపిఎఫ్ కు తమ వాటా 12 శాతాన్ని జమ చేయాలంటూ ప్రశ్నించింది. తక్కువ వేతనాలు వచ్చేవారి వేతనాలు పెంచడనే సిఫార్సు చేయకుండా, ఇపిఎఫ్ కు వారి వాటాను జమ చేయాలా లేదా అనేది వారి ఇష్టానికి వదిలేయాలని కోరింది. అప్పుడు కార్మికుల చేతికొచ్చే వేతనం ఎక్కువగా కనబడుతుందని, వ్యక్తిగత అవసరాల కోసం వాడుకోవచ్చని సూచించింది. మాంసం ముక్కను కాజేయటానికి కాకిని నక్క నమ్మించినట్లుగా ముందుగా కార్మికులను సిద్ధం చేస్తున్నది. వాస్తవంగా కార్మికులు సొమ్మును ఇంటికి తీసుకుపోవటానికి గాకుండా, కొత్త పెన్షన్ స్కీం ద్వారా షేర్ మార్కెట్ కు మళ్లించాలనే మోడీ ప్రభుత్వ ఆలోచనకు అనుగుణంగా ఈ సిఫార్సు ఉంది.

ప్రయివేటు పెట్టుబడులు బలహీనంగా ఉన్నాయనీ, ప్రభుత్వ పెట్టుబడులే మెరుగ్గా ఉన్నాయని చెప్పిన సర్వే అదే నోటితో ప్రభుత్వ సంస్థల ప్రయివేటీకరణ ప్రక్రియను కొనసాగించాలని కోరింది. కార్పొరేట్ సంస్థలు పెద్దఎత్తున ఎగ్గొట్టిన రుణాల వల్ల తుడిచి పెట్టుకుపోతున్న ప్రభుత్వ రంగ బ్యాంకుల పెట్టుబడుల స్థానంలో పెట్టాల్సిన డబ్బు కోసం ఇతర ప్రభుత్వ రంగ సంస్థలను అమ్మాలింది.

కార్పొరేట్ సంస్థల చెవి మేలేసి వసూలు చేయాలని మాత్రం చెప్పలేదు. వ్యవసాయ రంగంలో ఉత్పత్తి పెంచటానికి జన్య మార్పిడి విత్తనాలను వాడాలని సిఫార్సు చేసింది. వీటిని కొనగలిగే శక్తి, పర్యావరణం, పంట సాగులో ఉన్న నైతికత, ఆహార భద్రత, జబ్బుల వ్యాప్తి, తదితర సమస్యలు ఉన్నందునే వీటి వాడకం నిలిచిపోయిందనీ, వీటిని ఆరు నెలల్లో పరిష్కరించి ముందుకు పోవాలంటూ బహుళ జాతి కంపెనీలకు అనుకూలంగా మాట్లాడింది. అదే సమయంలో అమెరికా నాయకత్వంలోని ప్రాంతీయ స్వేచ్ఛా వాణిజ్య ఒప్పందం అయిన వసిఫిక్ ఖండాంతర భాగస్వామ్యం (ట్రాన్స్ పసిఫిక్ పార్టనర్షిప్)లో చేరాలని భారత్ నిర్ణయిస్తే సామాజిక, ఆర్థిక

లక్ష్యాలను సాధించటానికి ప్రభుత్వరంగ సంస్థలను ఉపయోగించే, ఆహార ధాన్యాల సేకరణ చేసే అవకాశం పోతుందని హెచ్చరించింది. ఇప్పటికే ఏషియన్ ఇండియా స్వేచ్ఛా వాణిజ్య ప్రాంత ఒప్పందం వల్ల వ్యవసాయ రంగంలో వచ్చిన అనర్థాలను ప్రస్తావించలేదు.

రైల్వేలో విదేశీ పెట్టుబడులకు కొత్త చొరవ పేరుతో ప్రయివేటీకరణకు మద్దతు పలికింది. 2015-2016 రైల్వేల ప్రణాళికా పెట్టుబడుల్లో ప్రభుత్వ ప్రయివేటు భాగస్వామ్యం (పిపిపి) ద్వారా ఆశించింది కేవలం ఐదు శాతం మాత్రమే. ఇటువంటి పెట్టుబడులపైన రైల్వేలు ఆశలు పెట్టుకోవడం ఆశ్చర్యం కల్గిస్తుంది. రైల్వేల ప్రణాళికా పెట్టుబడుల్లో సింహభాగం బడ్జెట్ మద్దతుతో అప్పులతో సమకూరుతున్నది. కానీ కేంద్ర ప్రభుత్వం 2015-16లో రైల్వేలకు కేటాయించిన 40 వేల కోట్ల రూపాయలలో 8 వేల కోట్ల రూపాయలు కోత విధించింది. ప్రయివేటు పెట్టుబడులు రాలేదని తెలిసి కూడా ప్రభుత్వ పెట్టుబడులను పెంచాలని చెప్పకుండా విదేశీ పెట్టుబడుల మీద, కొత్త ఆలోచనల ద్వారా నిధులు సేకరించుకునే పేరుతో రైల్వేల ఆస్తులను అమ్ముకునే విధానాల మీద ఆధారపడటాన్ని ప్రశంసించింది. మొత్తంగా చూస్తే 2015-16 ఆర్థిక సర్వే సిఫార్సులు నేడు ప్రవేశ పెట్టబోయే బడ్జెట్ లో ఏమేమి సంస్కరణలు ప్రవేశ పెట్టాలో సూచించేవిగా ఉన్నాయి. ఇవి భారత ఆర్థిక వ్యవస్థ తిరిగి గాడిలో పడటానికి అనుకూలంగా లేవు. తరిగిపోతున్న ప్రధాని మోడీ ప్రభావాన్ని తిరిగి నిలబెట్ట లేదు.

★ ★ ★



# మనువులూ, హిట్లర్లూ, గోబెల్స్లూ! కాస్త నోళ్లు మూసుకుంటారా?

19వ పేజీ తరువాయి

దేశ సమగ్రత కోసం మనందరం ఐక్యంగా నిలబడదాం. సంఘీయులే మన దేశాన్ని చీలదీసే శక్తులు... ఉగ్రవాదాన్ని పెంచి పోషించే శక్తులు.

ఇక చివరి ప్రశ్న. కసాబ్ ఎవరు? అష్టల్ గురు ఎవరు? శరీరాలపై బాంబులు కట్టుకొని హత్యలు చేయడానికి సిద్ధపడుతున్న ఆ పరిస్థితులేమిటి? ఈ ప్రశ్నను విశ్వ విద్యాల యాల్లో చర్చించకపోతే అవి ఉండీ ప్రయోజనం లేదని నా అభిప్రాయం. హింసను కూడా నిర్వచించుకుందాం. హింస అంటే ఏమిటి? తుపాకీ తీసుకొని ఒకరిని చంపడమే హింస కాదు. దళితులకు రాజ్యాంగం ఇచ్చిన హక్కులను జేఎన్యూ అడ్మినిస్ట్రేషన్ ఇవ్వడానికి నిరాకరిస్తే అది కూడా హింసే అవుతుంది. ఇది వ్యవస్థీకృత హింస. న్యాయం అంటే ఏమిటి? దీనిని నిర్ణయించేదెవరు? బ్రాహ్మణవాద వ్యవస్థలో దళితులకు మందిరంలోకి ప్రవేశం లేదు. ఆనాడు అదే న్యాయం. బ్రిటిష్ కాలంలో కుక్కలకు, భారతీయులకు రెస్టారెంట్లలోకి ప్రవేశం లేదనేవారు. అప్పటికి అదే

న్యాయం. కానీ ఈ న్యాయాన్ని అప్పుడూ సవాలు చేశారు. ఏబీవీపీ, ఆర్ఎస్ఎస్లు చెప్పే న్యాయాన్ని మేం సవాల్ చేస్తున్నాం. మీ న్యాయం మా న్యాయాన్ని ఇముడ్చుకోనప్పుడు మీ న్యాయాన్ని మేం ఒప్పుకోం. మీరు చెప్పే స్వాతంత్ర్యాన్ని మేం ఒప్పుకోం. మనఘలందరికీ వారి రాజ్యాంగ హక్కులు లభించిన రోజునే మేం స్వాతంత్ర్యాన్ని గుర్తిస్తాం. ప్రతి మనిషికి తన రాజ్యాంగ హక్కులతో పాటు దేశంలో సమాన హోదాను కల్పించినప్పుడే,

ఆ రోజునే మేం ఇది న్యాయమని ఒప్పుకుంటాం. జేఎన్యూ విద్యార్థి సంఘం ఏ రకమైన హింసనూ, ఏ ఉగ్రవాదినీ, ఏ ఉగ్రవాద సంఘటననూ, ఎలాంటి దేశ వ్యతిరేక చర్యనూ ఏ రకంగానూ సమర్థించదని నేను స్పష్టం చేస్తున్నాను. కొంత మంది... గుర్తు తెలియని వ్యక్తులు 'పాకిస్తాన్ జిందాబాద్' అని నినాదాలు చేశారు. దానిని జేఎన్యూ విద్యార్థి సంఘం తీవ్రంగా ఖండిస్తోంది.... ఈ ప్రసంగం వీడియోను ఇక్కడ చూడొచ్చు

- <https://www.youtube.com/watch?v=21qExVVuhhk>

## అవనిలో సగభాగమైన "మహిళ" అన్ని రంగాలలో


## అభివృద్ధి చెందాలని ఆకాంక్షిస్తూ అంతర్జాతీయ

## మహిళా దినోత్సవ శుభాకాంక్షలు

**ఇ.అరుణకుమారి**

ప్రాపిటిషన్ & ఎక్సైజ్ సబ్ ఇన్స్పెక్టర్

నరసరావుపేట, 8121914559







**ఐసిడిఎస్ పరిరక్షణ**

**✦ కనీస వేతనాలు - రిటైర్మెంట్ బెనిఫిట్ల కోసం  
లబ్ధిదార్లతో కలసి కదులుదాం!**

**అంతర్జాతీయ మహిళా దినోత్సవ శుభాకాంక్షలతో..**

**ఎపి అంగన్వాడీ**

**వర్కర్స్ & హెల్పర్స్ యూనియన్ (CITU)**

**ఆంధ్రప్రదేశ్ కమిటీ**

35



K2VO2A505

Posting date every month 4th and 5th

# కనీస వేతనం కోసం ఫిబ్రవరి 24న విజయవాడలో మధ్యాహ్న భోజన పథక కార్మికుల ధర్మా



మధ్యాహ్న భోజన పథకం కార్మికుల కోరిక  
కనీస వేతనం కోసం  
ఫిబ్రవరి 24న విజయవాడలో  
కార్మికుల ధర్మా





మనసు ఫౌండేషన్  
పుస్తకాల పరిశీలనాపట్టిక

పుస్తకం సంఖ్య	KLV 01A505
పుస్తకం పేరు	సాంకేతికత మరియు మానవత
కారీఖా	2018/23
మొదట అట్ట	yes
వెనుక అట్ట	yes
మొత్తం పేజీలు	37
పెద్ద సైజు పేజీలు	NO
ఖాళీ పేజీలు	NO
లేని పేజీలు	NO
తయారు చేసినది	sandhya
పేజీలు విడదీసినది	sandhya
స్కాన్ చేసినది	Nandhu
పరీక్ష చేసినది	pragathi
పేజీలు పరిచూసినది	
బైండింగు చేసినది	
ప్యాకింగు చేసినది	
స్కాన్ చేయబడింది	
తప్పులు	NO
పరిస్థితి	good